

يونر پري آڪاس

شيخ اياز

ايڊيشن ٽيون

جولاءِ 1995

نيو فيلڊس پبليڪيشن ٽنڊو ولي محمد حيدرآباد

نوٽ: هي ڪتاب سنڌي ادبي بورڊ جي ويب سائيٽ تان ڪڍي پي ڊي ايف جي صورت ۾ آڻي پڙهندڙن جي سهولت لاءِ رکيو ويو

محمد ابراهيم جويي جي نالي
ڪنهن ڪنهن ماڻهوءَ منجهه، اچي بوءِ بهار جي
شيخ اياز

پيش لفظ

منهنجو 1947ع کان اڳ جو لکيل اڻ- ڇپيل ڪلام ضايع ٿي چڪو آهي. هن مجموعي ۾ منهنجو ڪجهه 1947ع کان اڳ جو ڇپيل ڪلام، ۽ ان کان پوءِ لکيل، ڇپيل ۽ اڻ- ڇپيل، ڪلام شامل آهي.

1947ع کان اڳ جو اڻ- ڇپيل ڪلام منهنجي زهر آلود تبسم جي آڳ ۾ جلي ويو. ان لاءِ ذميوار اها بي انتها مايوسيءَ جي ’اگر اڳيان اڀري، واڳو ٿي وريام‘ واري ڪيفيت هئي، جنهن جو تفصيل فقط منهنجي زندگيءَ جي ڪنهن زخم پنهنجي تازو ڪندو، باقي ڪنهن خاص دلچسپيءَ جو باعث نه ٿيندو.

منهنجي بيت جي هيئت قديم شاعريءَ جي بيت جهڙي آهي، باقي ان جي موضوع ۾ جدت آهي. بيتن ۾ ڪم آندل ٻولي نيٺ سنڌي آهي، ڇو ته بيت جي ٻوليءَ ۾ فارسي آميزيءَ جي گنجائش بلڪل نه آهي ۽ هندي آميزيءَ جي گنجائش به گهٽ آهي. بيت سنڌي زبان جي منفرد صنف سخن آهن. شايد ئي دنيا جي ڪنهن ٻوليءَ جي مقفلي شعر ۾، هم- قافيه لفظ ائين ست جي وچ ۾ ملندا، جيئن بيت ۾ آهن. اهو سنڌي بيت جو ڪمال آهي ته ان جي پهرين ۽ ۽ پوئين ست جي آخر ۾ نه قافيو آهي نه ردیف، پر ان جي باوجود بيت ۾ ترنم ۽ هم آهنگي، ٻيءَ هر صنف سخن کان زياده آهي. اهو خيال غلط آهي ته سنڌي بيت ناموزون شعر آهي، جيتوڻيڪ ان جو فارسي بحر وزن سان ڪوئي به تعلق نه آهي. بيت جي تقطيع به ايتري پختگيءَ ۽ گرفت سان ٿي سگهي ٿي، جيتريءَ سان ٻيءَ ڪنهن صنف سخن جي ڪئي وڃي. دراصل سني سنڌي بيت جي تخليق نهايت مشڪل آهي، ۽ سٺو بيت اهو ئي لکي ٿو سگهي جنهن کي روح ۾ رواني ۽ ٻوليءَ تي بي انتها قدرت هجي. سنڌي بيت الهامي شعر آهي، آيت آهي.

مون سنڌي بيت کي تصوف ۽ رواياتي شاعريءَ جي ڏير مان ڪڍي، اڇو اڇرو ڪري، نئين رنگ ۽ روپ ۾ پيش ڪرڻ جي ڪوشش ڪئي آهي. اها ڪوشش ڪيستائين ڪامياب آهي، ان جو منصف مان نه آهيان.

منهنجي وارين جي هيئت ۽ موضوع ٻيئي جداگانہ ۽ جديد آهن. وايون فارسي بحر ۾ آهن، پر انهن ۾ قديم وائيءَ جو تسلسل آهي، جو درحقيقت وائيءَ جي صنف سخن جي جان آهي. وائيءَ ۾ اڌ ست يا پوريءَ ست جو مسلسل تڪرار، ان جي مرڪزي ڪيفيت نمايان ڪري ٿو. هن مجموعي ۾ دوهي ۽ گيت جو موضوع به ڪلاسيڪي دوهي ۽ گيت کان زياده وسيع آهي. ڪوئي به دوهو يا گيت ڪنهن به هندي يا اردو دوهي يا گيت جي تقليد نه آهي، جيتوڻيڪ مون انهن جي مخصوص مزاج برقرار رکڻ ۽ هندي آميز زبان سان انهن جي مخصوص ڪيفيت پيدا ڪرڻ جي ڪوشش ڪئي آهي.

نظم ۽ آزاد نظم ۾ به مون ترنم ۽ نغمگي برقرار رکڻ چاهي آهي. ترنم جي تخليق لاءِ نه قافيو لازمي آهي ۽ نه نظم جي ڪائي خاص هيئت. آزاد نظم شعري ڪيفيت جو آزادانه جولان آهي ۽ نه بي راهروي، جيئن عام طرح سمجهيو ويندو آهي. دراصل آزاد نظم ۽ مقفي نظم کان زياده ترنم ۽ فني صلاحيت جي اظهار جي گنجائش آهي.

مان وائي، نظم، آزاد نظم، قطع ۽ غزل ۾ زير اضافت همزه اضافت، واو عطفي ۽ فارسي لفظن ۽ ترڪيبن جو محدود استعمال اعتراض جوڳو نه ٿو سمجهان، ڇو ته گذريل ٻن سؤ سالن ۾ فارسي ۽ اردو زبان ۽ شعر جو سنڌي زبان ۽ شعري ڪافي اثر پيو آهي، ۽ ان کان منحرف ٿيڻ اسان جي ٻوليءَ ۽ شعر لاءِ مضر ثابت ٿيندو. ساڳيءَ ريت، مان هر مستعمل هندي لفظ جو استعمال سنڌي ٻوليءَ جي وسعت، حسن ۽ ترقيءَ جو حامل ٿو سمجهان. پنهنجي ٻوليءَ ۾ ڪنهن ڌاري ٻوليءَ، خصوصاً هنديءَ، جي موزون الفاظ سان تعصب، مان ڪج- فهميءَ جي نشاني سمجهندو آهيان. هنديءَ جو هندستان پاڪستان جي زياده تر ٻولين سان قريبي تعلق آهي، جنهن کان متعصب اردو دان به انڪار نه ڪري سگهندا، ۽ ان جي مروج ۽ مانوس لفظن ۾ اها شيريني ۽ لطافت آهي، جا شايد ئي ٻيءَ ڪنهن اهڙيءَ زبان ۾ هجي، جنهن جا لفظ اسان پنهنجي ٻوليءَ ۾ بي ساختگيءَ سان جذب ڪري سگهون.

غزل جي فارسي ۽ اردو روايات کان ڪڏهن ڪڏهن هٽي، مون ان کي سڌي روايات ۾ رڳيو آهي. اها ساڳي ڪيفيت اردوءَ جي هندي آميز غزل ۾ به ملي ٿي.

فن شاعريءَ جي معيار تي سوچيندي، مون کي شاهه جي سٽ، 'ڪنول پاڙون پاتار ۾، پونر پري آڪاس' ياد پوندي آهي. هر عظيم شاعر جي روح ۾ سندس پوري ماضيءَ، ۽ ان فني تخليقات، روايات ۽ فلسفه حيات جون جڙون آهن، جي هن جي شاعريءَ جي نشونما ڪري، ان کي شگفته ڪنول جو رنگ روپ ڏين ٿيون، ۽ هن جي فن ۽ فڪر جي انفراديت پونر جئن پرندي، آڪاش ۾ اڏامندي ٿي رهي. جڏهن 'بني سني ڳالهڙي' راس ٿي اچي، تڏهن هڪ فني شهپارو تخليق ٿئي ٿو. منهنجو ڪلام انهيءَ معيار تي ڪيستائين پورو آهي، ان جو منصف مان ته يقيناً نه آهيان، پر شايد اوهان به نه ٿي سگهو. منهنجي انانيت ۽ حد کان زياده خود اعتمادي (جا گهڻو ڪري هر فنڪار ۾ هوندي آهي) ۽ پنهنجيءَ تخليق لاءِ بي انتها محبت منهنجي صحيح اندازي جي راهه ۾ ضرور حائل ٿيندي، ۽ شايد اوهان جي دور جا توهمات، فن ۽ زندگيءَ جو مانوس تخيل ۽ پنهنجي همعصر جي فن کي تسليم ڪرڻ ۽ ان لاءِ تحسين جي اظهار ڪرڻ کان فطري گهٻراهت، اوهان جي صحيح جائزي ۽ نتيجي تي اثر انداز ٿين. نه فقط منهنجي تخليق جو پر هر فنڪار جي تخليق جو منصف فقط وقت آهي. مان فقط ايترو يقين سان لکان ٿو ته منهنجو فن ۽ فڪر ڪنهن به تقليد يا مصلحت آميزيءَ کان ڪوهين دور آهي، ۽ مون اهڙي هڪ سٽ به نه لکي آهي، جا منهنجي روح جي گهراين مان چيرجي نه نڪتي هجي.

هي ڪتاب نه برگ سبز آهي نه تحفته درويش ۽ نه هر بينوا لاءِ آهي. هيءَ ڪويل جي ڪوڪ آهي. ڏسجي ته اها رات جي اندازي ۾ گم ٿي وڃي يا وقت جي هانو ۾ بڙچي ٿي لڳي ٿي.

- ش. ا.

بيت

اچي اوت شراب، اٿم اڃ ازل جي،
 سندم روح رباب، سڪي پيو ڪنهن سر لاءِ.
 سڄڻ جو ساريوم، ته آيون هيرون هنج ۾،
 جيڏانهن نهاريوم، چوڏهينءَ جي چانڊاڻ هئي.
 ستارن جي سيج تي، ستس ساري رات،
 پتري ٿي پريات، چميندي ڪنهن چنڊ کي.
 چوسيون چانڊوڪيون، تنهنجي منڙي منهن مان،
 راتين جو روڪيون، واڳون اسان وقت جون.
 چئي سگهندين چنڊ، توڙي مان چو تڪيان!
 ڏئي سگهندين چنڊ، مون کي پار پرينءَ جا!
 چو، مان ڪنهن جي ڪاڻ، رلان پيو راتڙيون!
 چو، ڪنهن جي چانڊاڻ، هرڪايو منهنجو هيئون!
 آيو آڏيءَ رات جو، پرينءَ جو پڙلاءُ،
 چڪڻ لڳو چنڊ جو، گهرو گهرو گهڙاءُ،
 صدين جو سوداءُ، جاڳي اٿيو جيءَ ۾.
 چانڊوڪيءَ ۾ چيٽ جي، ستو رات سڄڻ،
 چمڪيو چوڏهينءَ چنڊ سان، آڏيءَ ويل اڱڻ،
 الا اسر جو سندس، منهنڙي جو مهڪڻ
 هيرن ۾ ٿي ڄڻ، هن جون هٻڪارون مليون.
 چانڊوڪيءَ ۾ چيٽ جي، نور پري نيراڻ،
 آيو پرين پاڻ، چمڪيا چنڊ زمين تي.
 تون چانڊوڪي چيٽ جي، منهنجو من چڪور،
 اچي ڪڏهن اور، مون سان ڳالهيون ڳجهه جون.
 منهنجي نيٺان ننڊڙي، تو تائين پهتي،

تنهنجي تن سان چاندني، ساري رات ستي،
 مٺڙيون منهنڙي تان وتيون، اتر هير اچي،
 سڄڻ سيراندي، ميڙو مٺڙي جو هيو.
 ڪوڪي ٿي ڪويل، چانڊوڪيءَ ۾ چيٽ جي،
 ڄڻ ساري سنسار کي ٿي ڌاري ڏڪويل،
 پرينءَ سان پويل، شل رهي ساهه سپن جو.
 چانڊوڪيءَ ۾ چيٽ جي، رنگ رليل آڪاس،
 رتين رتيون راتڙيون، اڏاڻا احساس،
 ڇت ۾ چوڏهينءَ چنڊ جئن، اڀري ڪائي آس،
 پريان پريان پاس، آيون ڳالهيون ڳجهه جون.
 چنڊ لڙهي لس ليت ۾، جهاڳي جهڙ جي جهاڳ،
 مينهوڳيءَ جي مند آ، وسن پيا ويراڳ،
 ڪٿي آن، ڪنهن جاءِ آن، واري اڇ تون واڳ،
 مٺڙا، منهنجا ماڳ، سڄڻ منهنجي ساهه جا.
 چوڏهينءَ چانڊوڪي، ويجهي آئي وس ۾
 اڇ تنهن سان ترسي، ٿيو سيني ۾ سوجھرو.
 ڏکائي ويو ڏور، مون کي چنڊ چريو ڪري،
 دل کان ناهي دور، دوري آهي ديد جي.
 نئين نه منهنجي ننڊڙي، چانڊوڪيءَ کي چو،
 جاڳي جلندي جندڙي، تن من ايندو توءَ،
 سور اسان لاءِ سوء، آندا جاڳ جهان ۾.
 نهاريم نيراڻ ۾، تڪيندي تارا،
 ڪٿي آن، ڪنهن جاءِ تون، پرھه کان پيارا!
 چنڊ پٺيان چارا، رليم ڪيئي راتڙيون.
 ڇڻي پيئي ڇات، ستارن جي سونهن جي،
 ڪرڻن ڪئي چنڊ جي، وڻن منجهان وات،

لڇڻ لڳي لات، ڪائي منهنجي روح ۾.
 سٽيم تنهنجو سڏ، پهتس پهتس او پرين،
 هيٺون اٿم هڏ، پر سهگه ڏسين ٿو ساهه جي.
 سهڙي آ سانجهي، اوندهه لٿي آب تي،
 او منهنجا مانجهي، ساٿ نه ڇڏج سير ۾!
 سيٺهه ڪئي ساهه، پيا پور پرينءَ جا،
 دڪن جا درياهه، پار ڪياسي پل ۾.
 ساوڻ سندا مينهن، آيو آهين ان بنا!
 الا، ڪهڙي ڏينهن، بجهندي پياس پرينءَ مان!
 اڃا آڪيرو، تنهنجو آهه اکين ۾،
 صبح سويرو، اڌري آءُ اسان ڳري.
 آ ريتيءَ تي رڃ، الا پيار پرينءَ جو،
 اڪڙين سنڌيءَ اڃ، ڀٽڪايوم ڀٽن ۾.
 گهرا گهرا نيٺ، ڪارا ڪارا پونر جئن،
 پرندا رهيا پيٺ، مڪڙيءَ مٿان من جي.
 ٿي سڄڻ سار، ڳاتم ان جون ڳالهڙيون،
 ڇيڙيا من ملهار، اکين آب وسائيا.
 ويڙهي ويا واس، ون ڪي محبوبن جا،
 آندا من ۾ آس، خزانو خوشبوءِ جا.
 ڇپيون آهن جڻ، سموري سنسار ۾،
 ويجهن کان وڇڙڻ، جلائي ٿو جيءَ ڪي.
 تارن ڪي ترساء، پرين پوئين پهر جو،
 سپان تو سواءِ، ناهي جس جيئڻ ۾.
 جدائي جانده، پينهين ڇڏي پيار ڪي،
 سڄڻ مون سانده، سوگهو رهج ساهه ۾.
 ڪڏهن آءُ قريب، ڪريانءِ ڳالهيون ڳجهه جون،

اندر جا عجيب، اوريانءِ امنگ سپرين.
 ڪٿي نماڻا نيٺ، مٺڙي ڏٺو ڏک مان،
 واسينگن جئن ويٺ، ڏنگيون منهنجي ڏاهه ڪي.
 دلين جا درياهه، اٿلي پيا اوچتو،
 سالن کان پوءِ ساهه، ساعت ۾ سرچي ويا.
 مينهوگيءَ جي مند آ، انا اڄ اتر،
 وڏيو واءِ وجود ڪي، ڪي ڪيس ڪڪر،
 جيڪر پايان پر، پهچان پنهنجي پرينءَ ڪي.
 گهلي ڏکڻ هير، پيا پور پرينءَ جا،
 سيرون ڪيون ساهه ۾، اندر جي اڪير،
 ڪڏهن ڪنڊون ڪير، ڪڏهن وهه جئن واسطو.
 آئي رت رابيل جي، دل ۾ دود ڏڪيو،
 ناهي ساهه سڪيو، تو بن پل ليءَ اي پرين!
 آئي رت رابيل جي، پيا پرينءَ جا پور،
 نينهن سندا ناسور، اندر ۾ اڪلي پيا.
 اڪڙيون اجايل، سڄڻ تنهنجي سونهن جون،
 سدا سڪايل، پرين پنهنجي پيار جون.
 ورهين کان پوءِ ٿو وسين، برهه جا بادل!
 ترس ته ٻه ٽي پل، پياسو آهيان پيار جو.
 اڄ اڪڙن جي اڄ، پوري ٿي پرينءَ مان،
 روح اندر هئي رڄ، وسي بوند برهه جي.
 ويا اڄ اڏي، مون ڪي منهنجا سپرين،
 آيا گهڙي اوچتو، جن ڪي ساهه سڏي،
 تن کان پوءِ تڏي، آهي بوءِ بهار جي.
 سدائين ساوڻ، سڄڻ لاتو ساهه ۾،
 گهٽائڻ ۾ ڄڻ، گذريون گهڙيون عمر جون.

آئي نند نيٽن ڪي، اڏاڻا ارواح،
 سڄڻ، منهنجو ساهه، پهتو تو وٽ پل ۾.
 گهڙي جا گهاري، تنهن لاتي سڪ صدين جي،
 وڃان مان واري، سهڻا تنهنجي سونهن تان.
 رهي منهنجو روح ۾، سدا تنهنجي سونهن،
 ورهين لاءِ ورونهن، پلڪ تنهنجي پيار جي.
 ورهين کان واسو، سڄڻ تنهنجو ساهه ۾،
 پنهنجن کان پاسو، مناسب ناهي مٺا.
 وينديسانءِ مري، ڳائي تنهنجون ڳالهيون،
 چوندين ’هائ چري، سچي هئي سڪ جي‘
 جيئين! تنهنجي جند جي، منڙي موسيقي،
 ورهين ليءِ وجندي، رهندي منهنجي روح ۾.
 جيئين! تنهنجي جندڙي، ساري آسرهاڻ،
 تن مڪڙين جو ميڙ آ، من خوبين جي ڪاڻ،
 آئي توکي اوچتو، قدرت منهنجي ڪاڻ،
 مون کي چيو ’ماڻ، وٺ هي گل گلاب جو‘.
 چهڪي پيو چاه، مهڪي پئي مجبوتر،
 سرهو هن جو ساهه، آهي بوءِ بسنت جي.
 سوچي ڪجهه سڄڻ جو، منهنڙو مرجهايو،
 سرءُ جو سايو، تهليو ٽانگر جي مٿان.
 نگاهن مان نينهن، چڻي پيا ڇاٽون ڪري،
 ڏني ٿيا هئا ڏينهن، محب ملي ويو اوچتو.
 پرهه کان پيارو، منهنڙو منهنجي يار جو،
 منڙو موچارو، سڄڻ منهنجي ساهه جو.
 ڳوڙهن ڳالهايو، الا وقت وداع جي،
 اکين ۾ آيو، سارو ساهه سڄڻ جو.

اسان ڪيئن ڪاٽيون، رسي ريجھڻ جون گھڙيون،
 ڳوڙها ڳراڻيون، چميون چپ چپن تي.
 جھليم هن کي جھول ۾، وجهي ڳچيءَ ڳٽ،
 لهي ويس لڄ-پري، لبن مٿان لت،
 پرين سارو پٽ، ڇهي ڇهان ڪيترو.
 شل منهنجا محبوب، حرف نه اچي حب تي،
 او منهنجا مطلوب، طلبيان توکي نت نئون.
 اڪڙين اڄ اڦٽ، ماريو آهه ميار سان،
 پنڀڻيون جھڪيون پٽ، هي جون ڏوراپا ڏئي.
 چئو منهنجي چنڊ کي، رهي وڃي رات،
 ڏئي وڃي ذات، سرچي منهنجي ساهه کي.
 پڪيئڙو پرڏيهه جو، لنوي ويندو لات،
 رهي ويندو رات، سڄڻ تنهنجيءَ سيج تي.
 سدا سيلاني، آهي ساهه 'اياز' جو،
 ڳچيءَ ۾ ڳاني، پرين وجهه نه پيار جي.
 چانڊوڪي ۽ چنڊ، رهڻو آهي راتري،
 گھڙيءَ لاءِ گهمند، چڱو ناهه چڪور سان.
 صديون سڪائين، گهارين گھڙي هڪڙي،
 سباحها سائين، ويجهو آءُ وجود کان.
 ڪنڀڙاڻيون نه کوهه، پڄندين ڪونه پڪيئڙا،
 من کي ٻئي هنڌ موهه، چانڊوڪي ڇت مان ڪڍي.
 وهي توريءَ وهه لڳي، سائين آءُ ستت،
 اڪڙين مان امرت، پيٿان تنهنجي اي پرين.
 ساريم تنهنجي سڪ، سڪ وساريم ساهه جا،
 تن من جا مالڪ، واريم توتان جندڙي.
 نهارن پيا نيٺ، سڄڻ جا سنسار مان،

پلندس ڪيئن مان پيڻ، گهاو انهن جي گهور جا!
 اوڙهي آڏيءَ رات جي، شال سموري شهر،
 سارو عالم پيو سمهي، اڏاڻا پل پهر،
 سيرون ڪيون ساهه ۾، لڳي تنهنجي لهر،
 نيڻين وهي نهر، ڳاٽم تنهنجون ڳالهڙيون.
 تنها راتيون تو بنا، سياري جون سرد،
 منڙو منڙو درد، دڪندو رهيو دل ۾.
 دڪندو رهيو درد، وري رک ۾ روح جي،
 سالن کان هو سرد، مچ اسان جي من جو.
 ڪارا ڪڪر اپ تي، وسڪارا ۽ وچ،
 منهنجا منڙا، هن گهڙيءَ، ڇاتيءَ کان نه ڇڄ،
 مون سان پيهي ڀڄ، برساتين ۾ برهه جي.
 اصل يار اڪين جي، بي آهي ٻولي،
 سڄڻ ليءَ سولي، ڏکي ساري ڏيهه لاءِ.
 پيارا پيارا پل، وسري وسرن ڪينڪي،
 سوگهي جهليم ساهه سان، ڪا منڙي مومل،
 ڄمير جنهن جا چاهه مان، ڳوڙهن پريا ڳل،
 الا وقت اجهل، لتاڙيءَ لڪ عاشقيون.
 الا، چوڏهينءَ چنڊ جيئن، محبوبن جا ميل،
 وهامي وئي ويل، رسي ويڙيم راتڙيون.
 تنهائيءَ جا تير، ڪتا منهنجي ڪپ ۾،
 چڪي پهتي ڇت تي، آيا نيڻين نير،
 ترقي وئي تقدير، گهوري منهنجي گهاو ڪي.
 الا ڏس ته الا، جا ٻاريا عشق اندر ۾،
 برهه هيئن پلا، جلايو ڇو جيءَ ڪي!
 مان بڙجي مان گهاءُ، مان ئي وار وجود تي،

مان ئي هان پڇتاءُ، مان ئي پيار پرينءَ جو.

مڙهيون ٻوٽيون من، مٽجي وييون مورتيون،
 دلين ديپ وسائيا، دونهاتيا درس،
 وسري ويا وچن، آخر پوڄا پريت جا.
 چائنٺ ڪي چمي، گهر ۾ گوليم گهڻگهرا،
 ويو آهيان هتڙي، ڪيئي سال سمهي،
 ڪتيون جهلي ڪڇ ۾، تارن سان ترسي،
 پرڙن تي پوپٽ جي، ويو وقت اڏي،
 ڪاجا واءِ لڳي، پن نه مليو پن سان.
 اڪڙين منجهه اجاڙ، نگرين تنهنجي نينهن جون،
 پل پل آهه پهاڙ، جڻ واريءَ ۾ وقت جي.

اسان تي الزام، آندا جڳ جيئڻ جا،
 جن جي روز جواب ۾، جرڪيا منهنجا جام،
 الا، ڪڏهن عام، رسندا منهنجي روح ڪي.
 شفق اوڙهي شام، پهتي تنهنجي پار کان،
 مهڪڻ لڳي ميءَ منجهن، جرڪڻ لڳا جام،
 پيئڻ جا پيام، سانجهيءَ آندا ساهه ليءَ.
 پيئڻ ۽ جيئڻ، متو متوالن جو،
 پيري ساڻ پرڻ، سرڪيون تنهنجي سونهن جون.
 پيتي ڙي پيتي، پيالي اسان پريت جي،
 بدلي نشي نينهن جي، نيت ۽ نيتي،
 هارائي جيتي، بازي اسان برهه جي.
 پرهه جا پياڪ، چڪيون چاڙهن چنڊ مان،

ستارن جي سنگ ۾، راتين جا رولاڪ،
 مٽجي ٿيا ماڪ، ڳوڙها ڳاڙي ڳجهه ۾.
 سوري آڻ ستار، سڄڻ منهنجي ساهه جا،
 سر کي سر جي سنگ ۾، ڌڙ کان ڌريان ڌار،
 رچي وڃي راڳ جي، لونءَ لونءَ منجهه لغار،
 ازل جا اسرار، تڙڦڻ لڳن تند ۾.
 چري پيو چنگ، جهري پيئي جندڙي،
 رڪي رڪي روح ۾، ڌڪي پيو ڌنگ،
 سڄڻ تنهنجو سنگ، وسري وسري ڪينڪي.
 وندر منهنجي وات تي، ڳولڻ ۽ ڳائڻ،
 تتيءَ تڏيءَ تند سان، نينهڙو نپائڻ،
 پرينءَ کي پائڻ، رلندي پنهنجي راڳ ۾.
 سر پيارو آ ساهه کان، تن کي منڙي تان،
 آهي پنهنجي آن، راڳيندڙ جي روح کي.
 آيو نيڻين نير، ڳوڙها ڳڙيا ڳجهه ۾،
 هارايو مون هٿ الا، دلن ڪيو دلگير،
 دل کي آيو ڏير، ڳائي تنهنجون ڳالهڙيون.
 ڳالهيون هن جون ڳائڻا، ڳوڙها آڻي ڳاء،
 رڪ ۾ منهنجي روح جي، جڀيون ڪي جرڪاء،
 رتين رتيون راڳڻيون، سازن سان سرچاء،
 سر ۾ پوئين پهر جو، سارو سوز سماء،
 راتين منجهه رچاء، رمزون پنهنجي روح جون.
 سارو عالم پيو سمهي، جلي منهنجي جاڳ،
 ازل جي آواز مان، روح بڻايا راڳ،
 پڙڪيا الا آڳ، چرڪڻ لڳي جندڙي.
 جهوري پيئي جهانجهه، جيڏيون منهنجي جيءَ کي،

سهڙي آهي سانجهه، جهڙندي جنهن جي جهانءِ ۾.
 ناهي ڪوئي ڳاڻڻا، ڳاڻڻ جهڙو ڳڻ،
 سائين، مون کي سڻ، ڏمندو رهه تون ڏن ۾.
 ازل جا آواز، اچن ٿا اڌ رات جو،
 وسن ٿا ويساهه ليءِ، سؤ روحاني راز،
 صديون ستل ساز، وڃن ٿا وجود ۾.
 اچ ته ازل جي اچ، مٽجي ويئي من مان،
 سامهون ساري سج، وسي وئي وٽڪار سان.
 ڄڻ ازل جي آڳ، جلي پيئي جيءِ ۾،
 مرڪي پيو ماڳ، شعلن جي شعاع ۾.
 نسريو تنهنجو نينهن، وسري وات وجود جي،
 محبت مون کي ماڳ جي، سانوڻ سندن مينهن،
 آهيان راتيون ڏينهن، پانڌيڙو پرينءِ جو.
 پرهه جو پرواز، ڪيو ساهه سڄڻ ڏي،
 ڪل رمزون ۽ راز، ڪلي پيا ڪن ۾.
 پرهه جو پيرو، ڪٿي پهتو ڄڻ پرين،
 سهڻو لڳو سج کان، صبح سويرو،
 ويو انڌيرو، چوڌاري چٽاءُ ٿيو.
 اچي ٿو آواز، پرينءِ جي پيرن جو،
 ڪو روحاني راز، سري پيو سانت ۾.
 پرينءِ سنڌي پيچري، پيو آهيان پنڌ،
 هيئون، انهيءَ هنڌ، پهتو پيرن کان اڳي.
 او منهنجي منزل، رلائين ٿي روح کي،
 ويجهو اچي وات تي، ڪڏهن مون سان مل،
 ڊکڙن پري دل، پيرين پڄان ڪيئن مان!
 چمڪي وڃ وجود ۾، ڏنر پرينءِ جا پير،

اوندہ ۽ اوڀر، منجهايو هو ماڳ کي.
 کلي کير کنوڻ، چمڪائي ويو ڇت ۾،
 صدين لاءِ سڄڻ، ٿيو سيني ۾ سوجھرو.
 ساري رات سڙي، سوچ اسان جي سچ لاءِ،
 اچي نڪري شل الا، جنهن سان جان جڙي،
 ڳوڙهن منجهه ڳڙي، وڃن وهم وجود جا.
 سدائين سوداءُ، سانڍيم تنهنجو سمجھه ۾،
 او اڻ ڄاتل آءُ، ڄاڻو منهنجي ڄاڻ جا.
 آهيان راڳيندڙ، ڪنهن روحاني راز جو،
 ڪيو سر سگھڙ، روح رچي ويو رمز ۾.
 ستارن سان رات، چوريم ڳالهيون چنڊ جون:
 ملندي ڪئين نجات، سونهون ناهيان سونهن جو.
 آڏيءَ رات الله، ڳائي پيو ڳجهه ۾،
 سڻي پيو سانت ۾، ستارن جو ساهه،
 نغمي جي ڪا نهر ڄڻ، اتلي آهه اٿاهه،
 ماڻهوڙا ۽ ماهه، سڀئي آهن سير ۾.
 موڙي ڪيو ميڻ مون، پهڻن جهڙو پاڻ،
 سڄڻ اڄ تو ساڻ، اوڙهي آيس عاجزي.
 سليا ڪنهن نه سوال، سانڍيا جي مون ساهه ۾،
 ڏاهپ ساري ڏيهه جي، سونجهيم صديون سال،
 خلوت منجهه خيال، جلن روز جواب ليءِ.
 پيجري تي پاڇا پيا، چمڪي ٿي چوڏس،
 پڪيڙا پر وس، ڦٽڪڻ لڳا قيد ۾.
 پيجري ۾ پيهي، آئي بوءِ بسنت جي،
 پڪي پرڏيهي، پرڙا پتوڙڻ لڳا.
 ڦٽڻ لڳو ڦاڳ، آئي بوءِ بسنت جي،

سڄڻ منهنجي ساهه ڪي، ويڙهي ويو ويراڳ،
 ڪٿي منهنجو ماڳ، ڪٿي منهنجون منزلون!
 الا اڄ ته اڏام، پڙڪو ڏيئي بند مان،
 آيا اتر- واءُ تي، پرينءَ جا پيام،
 ڪيئن ڪيئن قيام، پڪيئڙا پرڏيهه جا!
 روحن جي راحت، پڪيئڙو پرديس جو،
 اڏڻ جي عادت، ان کي آهي اصل کان.
 اڪيلو آهيان، ماڻهوئڙن جي ميڙ ۾،
 اڃا جاتم ڪينڪي، ڇو آهيان چاهيان،
 آهيان يا ناهيان، سو به نه آيم سمجهه ۾.
 ڪيئي ڳالهيون ڳجهه جون، ساهه اندر سانپيم،
 ٻاهر نه باقيم، محرم منهنجي مام جا.
 محرم منهنجي مام جا، اچي ڏي آواز،
 روح سريلا ساز، ترسايو تنهنجي ڪري.
 دڪي پيو دونهون، ويڳاڻن جي واٽ تي،
 شايد ڪو سونهون، پيو پنڌ پرينءَ ڏي.
 ڪٿي ان، ڪنهن جاءِ تون، جاجيم سارو جاڳ،
 دلبر تنهنجو دڳ، پانڌيئڙو پڇندو رهيو.
 آيو پوئين پهر جو، اندر مان آواز،
 سمهي پيو ساز، نغما نڪتا اوچتو.
 نغمان نڪتا اوچتو، سهڻا سهڻا سر،
 اچي ڪير اسر، ريجهائي ويو روح ڪي.
 ريجهائي ويو روح ڪي، ڏيئي ويو تسڪين،
 ڪري ويو 'ڪين'، منهنجي 'مان' کي من گهريو.
 جيئن مڪڙيءَ کي ماک، چمڻ اچي چاهه مان،
 آياسين تيئن اوچتو، اورانگهي افلاڪ،

خوشبو آ خوراڪ، سائل آهيون سڪا جا.
 ملي منهنجي من کي، دڪن جي دولت،
 اچي هر آفت، وڌا هار هنئين کي.
 منهنجي دل جو ڊڪٽو، اڄ ڳوڙهن ۾ ڳول،
 موتين سنڌي جهول، سونجهي ڏس او سپرين.
 پرين پڪارينم، نند وٺي وٺي نڱري،
 متان تون مارينم، ويسر سان وچ وات تي.
 مٽي ميءَ مجاز جي، پل پل پياريوم،
 اڪڙين مان اوتيوم، سرڪيون سندم ساهه ۾.
 پياري پرولي، سهڻي هن سنسار جي،
 ستارن جي سونهن سان، چنڊ پري چولي،
 هيرن ڏني هنج ۾، لونءَ لونءَ کي لولي،
 نظارا ها نند ۾، مون اک جڏهن کولي،
 نه کي سڪن سيج هئي، نه ڏڪن جي ڏولي،
 هيءَ ڳجهارت ڳولي، ڪنهن ڪنهن ڏاهي ڏيهه ۾.
 راڻو منهنجي روح جو، ماڻي ٿو مومل،
 ليئا پائين ٿو لڪي، اڙي يار اجل!
 ترس ته بهه ٿي پل، سڄڻ آهي ساهه سان!
 پڪارين ٿو پار کان، آهين آخر ڪير؟
 واريءَ مٿان وقت جي، پسيم تنهنجو پير،
 منڙي تنهنجي مرڪ آ، وڻندڙ تنهنجو وير،
 آهي ڪهڙو دير؟ اجل، آءُ اسان ڳري!
 جسو جوڙيئو اي خدا، مٽيءَ جو منهن،
 پوندو جو نه ڪڏهن، منهن تي معمارن جي.
 لهرين ۾ لڙهندا، مليا سي وچ وهڪ ۾،
 سڄڻ ساهه سندا، ساڻ نه رهندو سير ۾.

تون سوري تون سڏ، تون ئي ساهه سريءَ ۾،
 تون ئي مون سان گڏ، تون ئي منهنجو مٿ گهرو.
 گهر گهر تنهنجا گهند، من من ۾ تنهنجي مڙهي،
 مان سڀني تون نند، گوليان توکي گجهه ۾.
 ڏئي ڪوڙهيءَ کي ڪير، چميون به ٿي چاهه مان؟
 سڄڻ توسان سير، ڪري ڪير ڪندن تي!
 ڪنهن جي ڪوجهائي؟ سڄڻ آهر ساهه ۾!
 چاندوڪي چائي، اسان اوندهه اوٽ مان.
 واسينگن جي وات، آهي سفر سچ جو،
 ڪيئي ٿيا ڪاٺ، هلندي حبيب ڏي.
 سڏيو سدا ساهه کي، سچائيءَ ۽ سونهن،
 وندر ۽ ورونهن، مون ليءَ پيڇو پرينءَ جو.
 واريءَ منجهه وٽاڻ، سانجهيءَ آندا سانت ۾،
 لهندي سج جي سون سان، ورسيا پينگا پاڻ،
 چرڪي منهنجي ڄاڻ، اڻ ڄاتي جي آڳ ۾.
 اڀي آهه ڪجور، اڪيون وجهي اپ ۾،
 اچي پيو عرش تان، نهريون ڪري نور،
 چنڊ چريءَ کان دور، پاڙون ٿس پاتار ۾.
 هيءَ جهرڻي جي جهانءَ، ۽ هيءَ باڪ بسنت جي،
 سارو عالم پانءَ، رچي ويو راڳ ۾.



جاڳ پٽائي گهوت! سنڌڙي ٿي توکي سڏي،
 مرن پيون مارويون، قابو آهن ڪوت،
 اچ ته تنهنجي اوٽ، ڏاڍن کي ڌاري ڇڏيون.

ڀرسان تنهنجي پٽ ڏٺي، جهلي بينس جهول،
 ڏنئي ٻه ٽي ٻول، سخي منهنجي ساهه ڪي.
 ڪٿا ڪنيم ڪيچ مان، ڪليا تنهنجا ڪيت،
 مون وٽ مڙئي بيت، تو وٽ آهن آيتون.
 وري چوريان چنگ، صدا ڪريان سنڌ ۾،
 ڪونهي اڄ ڪلام ۾، سر جو سر سان سنگ،
 پريان آءُ امنگ، ڪريان لات لطيف جي.
 ڏنيون مون ڪي ذات، ڳوڙهن ڀريون ڳالهڙيون،
 لنوي منهنجي لات، ڏکڙا ساري ڏيهه جا.
 چين چورايو، ازل جي آواز ڪي،
 مهرون لڳيون منهن تي، ڳوڙهن ڳالهايو،
 پرين پهچايو، اسان نياپو نيهن جو.
 ماڻهو منهنجي ملڪ جا، ابوجهه ۽ اڻ ڄاڻ،
 ڏکن ڏڏيون جهوپڙيون، بکن پريا پاڻ.
 الله، تن ۾ آڻ، ساجهه پنهنجي ساهه جي.
 اندر منجهه اٿاهه، محبت ماڻهوئڙن جي،
 پاڇو آهه پرينءَ جو، تن جو سهڻو ساهه،
 جيڪو چميون چاهه، ڏيان ساري ڏيهه ڪي.
 منڙو آهر چيز کان، سنگهارن جو ساهه،
 پٽيون ٻڌن پيت سان، ٿين بکن ۾ پاهه،
 ڏيڪاريان ڪيئن ڏکين ڪي، چاندوڪي ۽ چاهه!
 ڪٿي آهه الله، انسانن جو آسرو!
 ننڍڙيءَ نينگر وات تي، ويني واجهايو،
 الله ۽ انسان ڄڻ، ٻنهي ٻاڏايو،
 پينوءَ پهچايو، ڏاڍو ڏک ضمير ڪي.
 ڪٿا ڪنيءَ ۾ ڏسي، رني ڪونه ڪڇي،

لوليءَ منجهه لڇي، ممٽا ساري ماءُ جي.
 سدا آهي ساهه ڪي، ڳيبي جي ڳولا،
 ڍو بنا ڍولا، ناهي ساجهه سونهن جي.
 پوي ٿو پارو، ڪنبڙي آهه ڪتين ۾،
 ويٺي ڪٽيو ولهه ۾، سڄن سيارو،
 جيءَ جو جيارو، انهن نانءُ الله جو.
 وڌم ڏڪن ڏاڏ، سڪ نه سنڀران سپرين،
 سوچي هن سماج تي، ڪڍي چيون جاڏ،
 ڏاهي ڪريان ڏير هي، بي معنيٰ مانڊاڏ،
 سڄڻ اڄ مون ساڏ، ته اٿڪون اڄ انياءَ سان.
 ڏسي ڏکيا ڏيل، ڳوڙها ڳل ڳڙي پيا،
 بکن بيمارين ۾، آزاريل عليل،
 زر ۽ زور ذليل، ماڻهوئڙا ڪيا ملڪ جا.
 ڏنم وجهي واجهه، جهاتيون پائي جهوپڙيون،
 ٻهه ٻهه ڪئي باجهه، منهنجي منهن جي ماڻ ۾.
 سنهيءَ سنهيءَ بوند، سڄن ڪي ساڙي وڌو،
 اڳيئي اڻ هوند، ويتر جهرين جهوپڙيون.
 رتي ناهي رت، چورون مڙيون جندڙيءَ،
 ساڻي ات ستت، ته ساڙيون هن سماج ڪي.
 چڱي چپر ڪٽ، آيو تاءُ تڏي ڪي،
 ساون کاڌي ست، سڄن سر مٿي ڪيو.
 جلي ڪيسين جوت، واچوڙا ويڙهي ويا،
 ڳاراڻا ڳڻ ڳوت، لتاڙي ويا لات ڪي.
 چڙهيل آهي چوڙف، زنجيرن تي زنگ،
 جسو جڪڙيل جبر ۾، ايڏايل امنگ،
 ديوارن مان دانهن ٿي، چوريو جو مان چنگ،

رچي ويو رنگ، قيدي ڪوڪارڻ لڳا.
 پرچي ويڙا پڻ ۾، اڪڙيون اوجاڳا،
 ساڳي ڪاري راتڙي، ستارا ساڳا،
 صبح سپاڳا، تو ليءَ تڪيان ڪيترو!
 او ڌرتي، او ماءُ، تنهنجي ڪهه منهنجون اڪيون،
 سر ۾ تون سوداءُ، رڳ راڳ تنهنجون راڳڻيون.
 او ماڻهو، او پاءُ، ڪارو گورو ٿي ڪنين،
 شال اهو انياءُ، تو ۾ آڻي ماڻهپو!
 الله، هي انسان، رتي تنهنجي روح جي!
 نسورو نادان، ڏهڪائيندڙ ڏيهه جو.
 چڻگون اڏاڻيون، ڪڏهن ڪنهن ڪنهن مڇ مان،
 پنيٽ متا برهه جا، خدايون ڪاڻيون،
 جڏهن وسائيون، صديون سرد ڪري ويون.
 جيئون تنهنجي جند سان، مرون تو سان ماءُ،
 ڳوڙها ڳاڙ نه سنڌڙي، وري ورنڊو واءُ،
 چرڪن پيون چندڙيون، تن مان آهي تاءُ،
 لونءَ لونءَ منجهه لڳاءُ، سڀ کي آ ساڻيهه جو.
 ڪوئسي پئي ڪل، ڳوڙهن ڳانڍڙ چپ سان،
 ظالم متان ڏل، ٻارڻ نه ٻاري وجهي.
 ڪيسين آخر ڪوس، ڏوران ڏسجي ڏيهه جو؟
 سڄڻ اسان سوس، پليو تنهنجي پيار جو.
 آهي اڄ اڻاڻ، پرينءَ پانڌيڙن جي،
 جاڏي تاڏي جبر جي، ڏکي پئي ڏاڻ،
 ڪوڙ بڻايا ڪاڻ، سوريءَ سري سچ جي.
 ٽڪرن مٿان ٽاڪ، آهي سفر سچ جو،
 سدا جوڪو جيءَ جو، نه ڪي هوند نه هاڪ،

چڱا سي چالاڪ، جن سانڊيو ڪوڙ قلوب ۾.
 واسينگن جي وات، آهي سفر سچ جو،
 ڪيئي ٿيا ڪاٽ، هلندي حبيب ڏي.
 سوچيو اٿم سو دفعا، ٿيان ٿاينڪو،
 اورانگهيان نه عام ڪي، لنگهان نه ليڪو،
 ڇاڪان هي نيڪو، ڪنيو ذات ڏڪن جو!
 پري منهنجو پنڌ، رڻ ۾ منهنجون راتڙيون،
 ساڻي تو سوڳنڌ، موٽي وڃ وڃ وات تان.
 اکين مان آهون، نڪتيون نهوڙين جون،
 درديليون دانهون، مليل هيون ماڻ ۾.
 پرينءَ سنڊي پيچري، لکن ڪنئين لات،
 ڪيئي ڳچيون ڳاٽ، اوندھه ويڙهيا وات تي.
 چانڊوڪي ۽ چاهه، منزل ماڻهوڙن جي،
 اوندھ ۽ اوڙاهه، ويڙهي ويو وڃ وات تي.
 پهچي ويو پانڌي، ڏيئڙو ڪٿي ڏاهه جو،
 اوندھه ۽ آنڌي، رهيون تڪينديون تنهن ڪي.
 جئن جبلن تي جهڙ، تئن تو محبت من ۾،
 اصل ڪونه اڪڙ، اکر تان اصول جي.
 تانڊن تي ٿليا، پانڌي تنهنجي پريت جا،
 وچڙيا هر ڪنهن وڃ سان، ڪنوڻين تي ڪليا،
 توسان نيٺ مليا، ستون ڏئي ساهه جون.
 سهسين سورج چمڪيا، ڪيا چند چٽاءُ،
 ماڻهوڙن مٿاءُ، اڃا اوندھه نه لٿي.
 سيبايم نه ساهه ڪي، ڪهنبو ڪٿوري،
 ڏولاوا، ڏوري، چونڊي وٽر چاهه مان.
 اوندھه تي اولا پيا، لچندي رات لڙي،

ساهه نهوڙيو سوچ ۾، تارن نند تڙي،
 جنهن ۾ اک اڙي، سامهون آ سو سوجهرو.
 سانديا منهنجي ساهه، ڏکڙا ساري ڏيهه جا،
 عالم، تنهنجي آهه، لچندي منهنجي لات ۾.
 جي ماريءَ جي مام تي، ويا سي نه وريا:
 چوگي لاءِ چريا، قبولين ٿو قيد کي!
 پني پئي وات تي، ڪالهه چني چوري،
 لڳل هئي لوري، پل پل تنهن کي پيٽ جي.
 نڙي نياڻيءَ کي پئي، روٽيءَ لاءِ رڙي،
 تڙيءَ تي تڙي، هوند ڏني اڻ هوند کي.
 ات ات تندون ٿوڙ، سيني منجهان ساز جون،
 راحت آرت چاڙ ۾، وينو خون ولوڙ،
 ڌڙ ڳولي لهه ڌوڙ مان، جن تي جڳ کي جوڙ،
 ماڻهو مورڪ موڙ، پٺ تي واڳ ورهين جي.
 لڳي سڄڻ سنگ، ڇڏي ساري سات کي،
 پرينءَ جا پتنگ، سڙندا رهيا سانت ۾.
 آڏيءَ رات اسات، سرتيون مون کي سونهن جي،
 تارونءَ پهتي تڪ سان، لونءَ لونءَ ايري لات،
 بنبي نڪتي بات، سڀ سڀ آندو سوجهرو.
 پيئان سا پريات، جنهن ۾ آس اسات جي،
 لوچي ڪائي لات، ڏيان ساري ڏيهه کي.
 اتي اوت سجاڻ، پيئان جيئن پريات جو،
 آءُ، انهيءَ کي آڻ، جنهن ۾ آس اسات جي.
 پياليءَ پياليءَ پيٽ، جنهن ۾ آس اسات جي،
 آءُ، مدايون ميت، ڳائي منهنجون ڳائڻا.
 وري ڪنهن جي وڪ، ڪڇي پئي ڪپ ۾،

آيو چوڏهينءَ چنڊ تان، ڏوران ڏئي ڏک،
 تارونءَ وڌي تڪ، مون وٽ پهتو مون پرين.
 آءُ اهو انسان، جنهن لڏي سان لائون لڏيون،
 ڌرتي، تنهنجو ڌيان، رهيم پوءِ پي روح ۾.
 تاڻيان ٿو مان تند، ماڻيان ٿو سک ساز جا،
 آڻيان ٿو آند، ڏکڙن ڏڏي ڏيهه ۾.
 آهيان تنهنجي امن جو، راڳي ويراڳي،
 جاڳائي جاڳي، جڳ ۾ تنهنجي جوت مون.



دوها

آهي تنهنجيءَ ياد جي، ايئن گذريءَ ۾ گونج،
 آڪيري مان جيئن وڃي، اڏري ڪائي ڪونج.
 نيئن مان جو نئن چلي، ڪڪ پن ٿي ويا رنج،
 نڪتيون تنهنجون ڳالهڙيون، جئن پاڻيءَ تي هنج.
 ان کي تنهنجيءَ پريت جي، پڇڙي جي آهي،
 من جي مٺا ٿي اچي، اڏري سانجهه سوير.
 بڪ تي نڪتي باڪ ۽، ڏک ۾ گذريو ڏينهن،
 ڇڏهي سڪ جون ڳالهڙيون، پنهنجو ڪهڙو نينهن!
 پهتو من ۾ پار کان، جيئن چوليءَ جو چوهه،
 ويجهي آئي جو ڪنڌي، مانو ٿي ويو موهه.
 هي ڌرتيءَ جي ڌرتي، تنو هانءُ هي هاءِ!
 ڪنهن جي چڱ جي چانو ۾، ويهي رهه پل لاءِ.
 پڇو پيون ڇا پاڙي واريون، پلا اسان جي بات،
 چڙي ويو آ ڇنڊ اسان سان، رسي وئي آ رات.
 پري هلي ڪجهه پريت ورهايون، جيءُ لڳايون جهٽ،
 هلو ته سائين ڪنهن ڪڪريءَ تي، ڪٿي هلون هيءَ ڪٽ.
 سڄڻ نه آيو ساوڻ آيو، منو اسان کي مينهن،
 بادل برسيا نيٺ نه ترسيا، نار وهايا نينهن.
 ڦري گهري هن ڦلواڙيءَ ۾، جڏهن به ڪٽينديءَ نيٺ،
 پن پن ڏيندءَ پيار اسان جا، وڻ وڻ ڏيندءَ ويٺ.
 منڙا منڙا ماڻهو، تن جا پيارا پيارا نانو،
 آيا، چايا منهنجي من تي، جيئن ڪڪريءَ جي چانو.
 بسنت رت جي باڪ ڦٽي آ، ڏکيو لڳي هي ڏينهن،
 پريت پراڻيءَ ليءَ ڇو روئون، نئون ڪيون ڪو نينهن.

ڪير نبيري جڳ جا جهڳڙا، تون به ٿيو آن تنگ،
 هل ته ”اياز“ هلون اڄ نڪري، ڪنهن سهڻيءَ جي سنگ.
 اڙي اسانڪي وجهي وڃوڙو، گهڙيءَ گهڙيءَ ۾ گهڙيءَ،
 ڪڏهن اسان وٽ آءُ، الاتون ڪلي اسان سان ڪاءُ.
 ڏنا ڏنا ڪنهن، ڏنا ڏنا ڪنهن، منا منا هو چپ،
 ڪچي هڻي ويا ڪپ اسان کي، ڪچي هڻي ويا ڪپ.
 ڳڙيا ڳلن تي هن جي ڳوڙها، ڪري ڪجل جي ڌار،
 گهاو ڪري وئي اهڙا گهرا، ڪٽجي ڪيئن ڪٽار.
 اڏري آئي انهن تي اک اک، نظر نظر آ جهار،
 چپ پرينءَ جا اهڙا، جهڙي ڪچي ڪچي ڪچنار.
 جهونجهڪڙي ۾ جر جهڙي، جنهن سرهي سرهي روءِ،
 پرين اسان جو جنهن جي تن ۾ ڪوريءَ ڪنگريءَ بوءِ.
 مڪڙيءَ مڪڙيءَ جي مک تان، بس چميون وٽيون سي چار،
 پرين، اسان جو آهي سڀ سان، پوپٽ وارو پيار.
 هو روهرڙيءَ ۾ روح رهاڻيون، هو راتيون هو ريت،
 چپي پئي اڄ تائين مون کي، چاتيءَ ۾ ڪا چيت.
 نٿي نگر جي رات اسان کان وسري ناهي يار،
 ڪيئن مڪليءَ جي ماڻ مٿان ٿي چند قريو چوڌار!
 گهات گهات ٿو توکي ساري، سکر نه ايندين يار!
 ڪڏهن پٽ تي پريت ڪنداسي، ڪڏهن نديءَ جي پار.
 لڳي نه توکي لوءِ مسافر، لانديءَ ۾ ڪجهه لپت،
 تپي وڃي ٿو ٻاهر تن من، چپي پيو اڄ چيت.
 تو سان پريت لڳائي جڳ کان جدا ٿيو ائين من،
 وڃڙي ويو ڄڻ وڃوڙي ۾، چڻي پيل مان پن.
 چوڏهينءَ جي چاندوڪي آهي، پرين به آهي پاس،
 توکي ڇا ٿيو آ منهنجا من، تون ڇو آ نهه اداس!

رت بدلي آ، رات پني آ، پريت ڪيو ڪجهه پريت!
 نانهه رسڻ جي ريت روا اڃ، نانهه رسڻ جي ريت.
 سڪ جا سڀنا ڪيئي، جن سان جڳ مڳ ڪري جهان،
 روح نه پنهنجو ريجهي ڪنهن ۾، ڳولي ڇا نادان!
 نينهن وڏو نادان اديون ڙي، نينهن وڏو نادان،
 چين نه پائي روئي ڳائي، گهڙيءَ گهڙيءَ انسان.
 پيار نه ڄاڻي پار اديون ڙي، جتي لڳي ويو جيءُ،
 نه ته ڇا ڄاڻي ڪنهن ڪيچيءَ مان، هوءَ ڌوبيءَ جي ڌيءُ.
 ويا خوشيءَ سان جنهن تي ڪامي، پتنگ سڀ پيءُ ست،
 اجهه اجهامي، اجهه اجهامي، اها ڏيئي جي وت.
 اڏري اڏري ٽڪجي پوندين، ڪنهن سان تنهنجو پيار!
 چنڊ نه ڪنهن جو يار پڪيڙا، چنڊ نه ڪنهن جو يار.
 بهشت چاهي، دوزخ چاهي، ڇڏي اهي ويچار،
 منڙي منڙي نند پرينءَ جي، پاسي ۾ ڪر يار.
 آئي سانجهي موتيا مانجهي، ماني ٿي منجهدار،
 وئي وڳر کان وڃڙي جا، تنهن آڙيءَ ڪئي پڪار.
 آئي سانجهي موتيا مانجهي، ماني ٿي منجهدار،
 آءُ ڪنڌيءَ تي ويٺو سوچان، ڪائي سڌ نه سار.
 سڄڻ نه آيو ساوڻ آيو، ڇائي گهٽا گهنگهور،
 اڃا وڌي ويڳاڻو ڦرندو، منهنجي من جو مور.
 رات ڪنڌيءَ تان ڪوهيري ۾، ڪئي پئي ڪنهن لات،
 منهنجي من کي مات ڪيو جنهن، منهنجي من کي مات.
 صبح سويري نيسر هيٺان نينگر چوڙيا وار،
 اجلي اجلي تن تان مهٽيا گدلا گدلا پيار.
 گهگهريءَ تي جو گهاگهر چلڪي، چوريءَ ماريو چال،
 آڏيءَ اک سان ڏسي وتو ڪنهن، انگ انگ جو حال.

نينهن وسي ساريءَ نكريءَ تي، واهيري جي وير،
 مڌ جي پياس ستائي من کي، چڪي اسان کي هير.
 پيار هڻي ويو بڙجي من ۾، ڏئي ويو پڇتاءُ،
 صدين انهيءَ کي ڪونه ڇڻايو، گهڙيءَ وڌو جو گهاٽو.
 مرجهايل من ۾ ٿو ڳولين، هاڻي ڪيئن هڳاءُ،
 موٽي آئين منڙا جڏهين، سڪ چڙي وئي ساءُ.
 پري پري من مڪڙيون ڳولي، لڳي پونر کي پياس،
 قري قري هن ڦلواڙيءَ ۾، وٺي سدائين واس.
 پريت ڪئسي، گيت چياسي، ٿيو اهو انجام،
 ڳليءَ ڳلي ۾ ڳالهه اسان جي، نگر نگر بدنار.
 توکي من اٿن ڳولي، جئن ڪو بن ڳولي برسات،
 تن ۾ تنهنجي تات سدائين، تن ۾ تنهنجي تات.
 من کان ڪائي موت چپي وئين، چندرما جي اوت،
 چندرما جي اوت چپي وئين، ڏيئي چريءَ کي چوٽ.
 منهنجي من ۾ اچين ته منڙا، سوچي پائج پير،
 اجڙي وئي آهي هيءَ نكري، هن ۾ رهندو ڪير!
 ڪيئي ڦلواڙيون هونديون، جي ويو اڏاري واءُ،
 رهندو آيو ڪنهن ڪنهن پن جو، پت جهڙو پڙلاءُ.
 ڪونجو، ترسو ترسو، اڏران مان به اوهان جي سنگ،
 پنهنجو پنهنجو ديس بڻايون، دنيا مان ٿي تنگ.
 ڪٿي ته بجهندي، ڪٿي ته بجهندي، لڇي لڇي هيءَ لات،
 ڪٿي ته ڪٽندي، ڪٿي ته ڪٽندي، وڃي وڃي هيءَ وات.
 مان ئي آهيان حسن ازل جو، مان ئي ها بدصورتي،
 مان پوڄاري، مان ئي مندر، مان ئي پنهنجي مورتِي.
 چوريءَ چوريءَ پهچي من ۾، لڪي ليئا پائين،
 آءُ هلي، هي گهر تنهنجو آهه، منهنجا منڙا سائين!

ويجهو آهين، وس ۾ ناهين، پري نه آهين پاڻان،
 رنگ رنگ ۾، روپ روپ ۾، توکي آءُ سڃاڻان.
 ڪهي ڪتين تان آئين سائين، پهتين منهنجي ديس،
 ڏس ته سهين ڪهڙو سونهين ٿو، توکي منهنجو ويس
 بن بن پٽڪي، تن من تڙقي، هٿ هاڙي انسان،
 دؤر دؤر ۾ پهتو آخر، تنهنجي در نادان.
 تون ئي منهنجي نند آڻ، تون ئي منهنجي جاڳ،
 مان آهيان تنهنجي چي، تون آڻ منهنجي آڳ.
 تون ئي منهنجو راز آڻ، تون ئي منهنجو ساز،
 آهي تنهنجيءَ تار جو، منهنجو من آواز.
 ساري جڳ تي تون وسين، جيئن ساوڙ جو مينهن،
 منهنجي من جي بوند جو، آهي تو سان نينهن.
 نيٺن ڪي ڏي نندڙي، پڌري ٿي پريات،
 ڪيسين ڪوڪي ڪوئليون، ڪاتين ڪاري رات.
 تارن جا تڙڪا پيا، جن سان جرڪيا جر،
 ماڻڪ موتي ٿي وئي، جڻ منچر جي چر.
 جڳ جي پوئين پهر ۾، مان جڳنوءَ جي جاڳ،
 جرڪيا منهنجي راڳ ۾، ماڻهوئڙن جا ماڳ.



رات ڏيئي جي وٽ ۾ جرڪي، گذري جڳ جي جيت،
 پڙهيا پئي مون روئي روئي، ”ودياپتيءَ“ جا گيت.
 ماڻهوءَ جي منورتي بدلي، نهن کان وڇڙيو ماس،
 ڪنهن جي من ۾ ”ميران“ ايندي، ڪنهن جو ”ڪاليداس“!
 سمو پراڻو پاپي سڀ کان منهنجي لاءِ ڪنور،

پڇي پيو بنگالي مون کان، ڪير هيو تئگور!
 ڪاڻي هير، وساڻو رانجهو، سارو 'جهنگ' تباھه،
 رک ۾ پنهنجيون ڪافيون ڳولي، وينو وارث شاهه.
 ويو وسامي 'سامي' هن جي رلي پئي اڃ رک،
 ڪنهن ۾ ناهي پيار پرينءَ جو، ڪنهن ۾ ناهه پرک.
 من من بن آ، جنهن ۾ ناهي، ڪنهن بنسيءَ جي تان،
 آءُ به توڙيان وينا، ڪيڏو ڦري ويا انسان!
 پٽ ڌڻي، او پٽ ڌڻي، او منهنجا پٽ ڌڻي!
 تنهنجو ڏيهه ڏڪاريل، جنهن ۾ ناهي قرب ڪڍي!
 آڻ پڻيءَ تي پنهنجون پنڀڻيون، ڪهه ۾ اڪڙيون ڪول،
 پٽ ڌڻيءَ جي پرسان ويهي، پنهنجي ڳجهه کي ڳول.
 ڏينر اهو تنورو مون کي، ڪيسين سمهندي، شاهه!
 ڏينر ته ڳايان، دڳ وسايان، دليون ڪريان درياھه.
 ڏينر اهو تنورو مون کي، مان ٿو تائيان تند،
 ڏينر، پٽائي، ڏينر، ته تنهنجو روح رهي خورسند.
 ڪافر ناهي، مومن ناهي، "سچو" پوءِ به سچ،
 سچ چوي ٿو، 'اڃ، اچي سوريءَ تي لڙڪي نچ'.
 ڏيهه ڌڻي ٿو ڏوهه، اديون ڙي، ڏيهه ڌڻي ٿو ڏوهه،
 آنءُ چوان ٿي، ڏوهه سهي، پر منڙو آهي موھه.
 ڪٿي نه ڪوئي ڪونڌر ڏسجي، ڪٿي نه اڀري ڪنڌ،
 آءُ اڪيلو هان اوجھڙ ۾، پري پرينءَ جو پنڌ.
 ڪڇي نه ڪوئي، لڇي نه ڪوئي، پڇي نه ڪوئي هاءِ!
 پوءِ به چوين ٿو، مون کي آهي تنهنجي جڳ ۾ جاءِ!
 شال ڪسي مان توتي تائيان، تنهن کان ڪمان،
 ... هاءِ، پڪيٽڙا پيارا پيارا، اڏري ويا نادان!
 ڏيئو ڏياريءَ جو ناهيان مان، اٿم اڃالو آس،

لڇندي منهنجي لات اڪيلي، گهر گهر آهه اماس.
 نه ڪي هوا ۾ هيڃ اٿي جي، نه ڪا گهٽا گهنگهور،
 پيو پڪاري، ٿر ڪي ڌاري، ڪٿي ڪٿي ڪو مور.
 وڌي ڇڏي ڪنهن نڙي نڙي جي، گهٽجي ويا آواز،
 ساڻا ۽ ويڳاڻا ٿي پيا، سڌڪي سڌڪي ساز.
 چڙو اسان جو چپ چو آهي، چري نه ٿو چو چنگ!
 ويو لتاڙي لات اسان جي، ڪير هيو اڙبنگ!
 ماڻهو ناهه مڙهيءَ ۾ ڪوئي، ڪنهن جي آهه پڪار؟
 ويا اٿي آديسي شايد، دانهن ڪئي ديوار!
 جهڳي پيو من جهونجهڪڙي جو، سانجهي آ سنسان،
 پرين، مڃان مان ڪيئن ته تنهنجو، پاڇو آ انسان!
 منهنجي سنڌڙي، منهنجي سنڌڙي، سنڌڙي، منهنجي ماءُ!
 ڪيئن مڃان مان، تنهنجي ڪڪ مان سڪ ڇڏي وئي ساءُ!
 منجهي پيا سڀ تنهنجا مانجهي، او منهنجا مهراڻ!
 آءُ ڪپر تي وينو سوچيان، ڄاڻ هڻي ٿي ٻاڻ.
 چوليون ۽ چر، چر ۽ چوليون، تنهنجو راڳ اٿاهه،
 ايري ايري، نيٺ چپي ويو، جن ۾ منهنجو ساهه.
 ڪيسين ماڻو رهندي، پنهنجيءَ هستيءَ کان اڻڄاڻ،
 مستيءَ ۾ آءُ، مستيءَ ۾ آءُ، موجون هڻ مهراڻ.
 سدا نه رهندو ڪوبه سڪندر، ٿيندو نيٺ تباھه،
 ايندا ويندا ڪيئي، وهندو رهندو درياھه شاهه.
 پڇري پڇري، نيٺ ته تنهنجو، جيءُ ڪندو جاکوڙ،
 وسندا مينهن مٽيءَ تي تنهنجي، اٿندين نيٺ اروڙ.
 اچو، اچو، اي چر جا ڄاڻو! لڇي پئي اڄ لات،
 ڪوليو، ڪوليو هي ڪنڀڙاڻيون، ڳڻيو نه پنهنجا ڳاٽ.
 وٽ ۾ وڇڙي ويون ڪنڀڙاڻيون، آيا نينهن - ننگ!

ڪير چوي، ڇو ڄاڻي واڻي، پڄريا پاڻ پتنگ!
 پيڇ پني آ، ماڪ وسي ٿي، ڪوئي ڪول ڪلال،
 آڻ تهه پيٿان، آڻ تهه جيٿان، جيئڻ سڌائين شال!
 من آ مالامال اسان جو، ڪوئي ڪول ڪلال،
 اٿئي گهڻيئي گهڻيءَ گهڻيءَ ۾، قرب سوا ڪنگال.
 پري پري پيءُ جيسين جيئڻ، گهڙيءَ گهڙيءَ جو ڄام،
 وري نه هي ميخانو ملندو، هيءَ ميءَ ناھه مدام.
 اڃ اسان جي اورانگهي، ڇو آئي آ هو هٿ،
 نگر نگر ۾ ناھي جنهن جي، مڌ جو ڪوئي مٿ!
 ’پيءُ پيارا، او متوارا، آڪيو ڪنهن جي اک،
 ’ملي نه ٿو هي مڌ ڪنهن هٿ ۾، چڪي انهيءَ مان چڪ.
 ’پيءُ پراڻو مڌ هن مٿ مان، اوري آءُ اڌ!
 ’هن مان ساميءَ پياس بجهائي، پيتي سرڪ سچل.
 ميءَ تي ناھه ميار، اڏيون ڙي، ميءَ تي ناھه ميار،
 سيڇ اسان جيءَ جا سوريءَ سان، اڳ ئي ها اقرار.
 ’منهنجي من کي چيري ڦاڙي، ڪلين پيو انسان،
 آءُ ته تنهنجو امرت آهيان، اچيئھ ڪيئن نادان!
 منهنجيءَ پياليءَ تي ٿو پسرين، پرجهيئھ ڪونھ پياڪ،
 رسي وڃين ٿو منهنجي رس سان، تڪي رکين ٿو تاڪ!
 منهنجي مڌ کي ميرو سمجھي، ٿڌي ڇڏين ٿو ٿانءُ،
 تنهنجي من کان ميرو ناھي، هٿ رکي ڏس هانءُ.
 چڻنگ چڪيءَ مان نڪتي جنهن مان، نڪتا ڪيئي نڪت،
 ڪهڙو مڌ هو، جنهن هيئڻ من ۾، پڙڪايا پڻپت!
 پيئو جيئو اي متوارو! مڌ جو ناھي مٿ،
 دور وڃي ٿو چنڊرما کي، ڇهندو ڇايا نٿ.
 پيئو جيئو، رڇي وڃي جئن ججونٽيءَ ۾ جاڳ،

مڌ جي مام ملي جو تن ۾، راڳ ٿيا ويراڳ.
 ڪوي 'جسم الدين'، اسان جون دليون ڪسيون هن ديس،
 چوڻي چوڻي جنهن جي چمپا، ون ون جنهن جا ويس.
 نينهن لڳايو ڪنهن نچڻيءَ سان، اسان وڃي چڻگار،
 گهڙيءَ گهڙيءَ ۾ جنهن جا گهنگهرو، ڪن ٿا چمر-چمر-چامر.
 گهڻيءَ گهڻيءَ ۾ گهاو اسان جا، نگر نگر ۾ نينهن،
 ڪهڙيون ڪهڙيون راتيون ساريون، ڪهڙا ڪهڙا ڏينهن!
 پيالِيءَ پيالِيءَ مان رس پيتي، منهنجي پريت پياڪ،
 ڪهڙي ڪهڙي مومل ساريان، ڪهڙي ڪهڙي ڪاڪ!
 پورنامسي، 'پوري گنگا'، ٿڌڙو ٿڌڙو واءُ،
 تلي پيو ٽنگور ڪنڌيءَ تي، اچي پيو پڙلاءُ.
 ڪوي، اسان پرنام ڪيوسي، چميا اوهان جا پير،
 ڪوي، ڏسين ٿو ڪلجڳ آڻي، ڪيڏا ٿو انڌير!
 ڪوي، ڏنا آهن تو کان پوءِ، ڪيڏا اسان ڪلور!
 سچ ڪي سوريءَ تي چاڙهيو ويو، ماڻ رهيا منصور!
 من مندر جا ديب وساڻا، آهي واس نه ڌوپ،
 گهڙيءَ گهڙيءَ ڪي سيتا جو ست، راتيون راوڻ روپ.
 هي ماڻهوءَ جو ٻچڙو، منڙو، ڪري ٿو ڪيڏا ڪيس!
 پوءِ به اسان جي ڳوڙهن آندي، اڪڙين ۾ آسيس.
 مندر جا در ڪول، پڄاري! مندر جا در ڪول،
 اهي ورتيون وري نه ملنديون، هيئن نه رئيءَ ۾ رول.
 ويا پنهنوءَ جا پيرا لتجي، پري پيو پنيور،
 سڻيا نه سڏ ڪنهن تنهنجا سسئي، هيو هوا جو شور.
 ٻري پئي ڌرتيءَ جي چاتي، مري پئي مخلوق،
 پرين پري ٿي، ڇڏ ته ڪٿان مان، پري اها بندوق.
 مڙين نه ٿو اي مڱڻا! اڄ ڪلهه رهيو نه آ هو راءِ،

چورين ٿو جي چنگ ته چارڻ، پنهنجو ڪنڌ ڪپاءِ.
تون هوندين تون هوندين، منهنجو توسان ناهي وير،
پر هي ماڻهو، جن آ تنهنجي اوت ڪيو انڌير!



مان ئي سچل، مان ئي سامي، مان ئي آهيان شاهه،
منهنجي من ۾ چوليون ماري، سنڌو! تنهنجو ساهه.
وسي رهي آ منهنجي وينا، پيار ڪئي پالوت،
اچو، اچو، اي منهنجا مارو! ڏوٽو من جا ڪوت.
سانجهيءَ ويلي پنيجي موٽيا، روئي ڏنو ڪبير،
پنهنجي پنهنجي آڪيري سان، سڀ جي آهه اڪير.
او راڳي! او راڳي! ولهه ۾ وينا تنهنجي وات،
پنيٽ بڻجي پڙڪي، تنهنجي تن ۾ ڪهڙي تات!
وڃندي رهندي تنهنجي وينا، مري نه ٿيندي مات،
تون جمنا جو جهونجهڪڙو آن، تون راويءَ جي رات.
ڪهندي ايندي جن جي ڪن-رس، تن من وڃندي تان،
ايندا، ايندا، ايندا آخر، اهي نوان انسان.
ڪيئن ڪريان ڪيئن ڪريان مان، گهڙي گهڙي آ گهڙيءَ،
هءِ، پرينءَ سان پريت لڳائي، مري وڃان ها، ماءُ!
سار اوهان جي آئي، من تي وار ڪيا ويساک،
اپري آيو سج اوڀر کان، بڙچيون اچليون باڪ.
ڪاريون ڪڪريون پر جي آيون، پنا نه منهنجا نيڻ،
ڏمري آهي ذات اسان سان، شال نه سرچيا سيڻ.
سانوري سانوري صورت هن جي، سهڻو هن جو ساهه،
هءِ، هيو پر بک جو هن جي اڪڙين ۾ اوڙاهه!

ريج ڏنھو ھٽڙي رت سان، ڪنھن پوريءَ جي پل،
جنھن مان اسريا پيارا پيارا، ھي ڄاڻي جا گل.
ھاءِ، بڪيون، اڌ- ننگيون نياڻيون، تن جي لڄ لڪاءِ،
آءُ ھوا، ھن پونگيءَ ۾، ڏيئي جي وٽ وساءِ.
کڻي ھنيئھ ڪاڻياڻي ھن کي، ڪيئھ نہ ڪو ڪھڪاءُ،
ننڍڙا نينگر، ھن ڳري کي تو وانگر آ ماءُ!
مون چيو، ’رיתיءَ ۾ رلندي جي ملندڙ ڄانو تھ ڪيئن!‘
وار ڇڏيائين پنھنجا چوڙي، چڪي چيائين ’هيئن‘.
مون چيو، ’اوندھه ئي اوندھه آ، جڳ مان ٿيو ھان تنگ‘،
ھن چيو ’مان تنھنجي چانڊوڪي، اڄ اڄ منھنجي سنگ‘.
مون چيو، ’ماڻھوءَ جو ماڻھو ٿو ڪاڻي اڄ ڪلھھ ماس‘،
ھن چيو ’مڱري جي موسم آ، ھلي وٺون ڪجھھ واس‘.
چڪي پيو ڪو چوھو تن کي، سڏي پئي ڪا سڄ،
اڳتان تنھنجون اڪڙيون ڊوڙيون، پٺ تان منھنجي اڄ.
منھنجون آليون اڪڙيون، گھريون، جئن جمنا جو جل،
تنھنجي صورت، وھڪ مٿان جئن وٽڙي تاج محل.
اتر اٿو آ، سانجھي ٿي آ، چڻي رھيو آ چن.
ڏيئو ٻاري، وات ٺھاري، ڪنھن جي منھنجو من!
مينھوڳيءَ ۾ ڪڙي ڪٽوليءَ تي جو چوڏينھن رات،
ھنج اسان جي، ھانءُ پرينءَ جو، گھڙيءَ گھڙي جي گھات.
منڙي منڙي ننڊ ڦٽائي، مينھوڳيءَ جي مات،
جھونجڪڙو ھو، نيريءَ ڇت ۾ ڪنوڻ ھنيا ٿي ڪات.
پوئين رات، ھوا جون جون ھيرون، مٿان وسي ٿي ماڪ،
چمي پئي چانڊيوڪي جنھن کي، سو مڌ پيءُ پياڪ.
ھي راتيون، ھي ريتيون رت جون، مري نہ سگھنديون مور،
جنم جنم ۾ پوندو رھندو، پرين اوھان جو پور.

گهڙي گهڙي ٿي چڙهي چڪيا ٿي، چيون ڪڍي ٿي جر،
 تڏهن اسان مان آڱ ازل جي، ڳائي راڳ امر.
 منهنجي من مان رانجهو بڻجي، نڪتا ڪيئي راڳ،
 ڪن ۾ مندڙا، مک تي مرليون، اڪڙيون ٻرندڙ آڳ.
 پاند اسان جو پالھو ناھي، جھڪي تھ ڏس تون جھول،
 آچيا آھن اڪڙين ان ۾، ڪجھھ موتي انمول.
 مان تنهنجو آڪاش ڇڏي، آيو ھان ڌرتيءَ ڪاڻ،
 جنم جنم پٽڪائج، مون کي، ڪانه ڪپي نرواڻ.
 آئي تنهنجي سار، ھوا ۾ آ تنهنجي ھپڪار،
 ڌار نہ آھين، ڌار نہ آھين، ڌار نہ آھين يار.
 آئي تنهنجي سار تھ منهنجي مڌ ڳاتا ملھار،
 پڇي پيو آ من اي منڙا، ونين ڪئي وسڪار.
 جنهن ليءَ مون اڄ نيٺ نہ ٻوٽيا، سو ننڍڙيءَ جو چور،
 ڪٿي گذاريندو ھوندو، ھيءَ ڪاري رات ڪنور!
 تون تھ سڃاڻين ٿي ھن کي، جنهن لڏي اسان سان لانو،
 ڪڏھن ھتي ھو وينو آ ڇا، اڙي، پيل جي چانو!
 اي گل، تون تھ سڃاڻين ھن کي، تو جھڙيءَ آ روءِ،
 ويجهو آھو ويو ھو تنهنجي، ڪڏھن سنگھي خوشبوءِ؟
 منهنجو گھاءُ بھ تو جھڙو ئي، گھرو آ اي چنڊ!
 تو تھ ڏٺو ھوندو، نہ رسائي جنهن کي پيار پچنڊ.
 تو تي پير پيو آ ھن جو؟ سچ چو، سچ چو وات!
 ملي نہ ٿو ھو منهنجو مانجھي، گھمي ڏنا مون گھات.
 تون بھ تھ مون وانگر جاڳين ٿو، ساري رات نڪت،
 سچ چئھ، مون سان ڪوٽ ڪري، ھن ڪٿي وڌي آ ڪت.
 چڙو وڃي پيو چاندوڪيءَ ۾، پري پرينءَ جو پار،
 سري نہ جن جي سير بنا، تن ملي نہ شل ميار!

تو سان پيار ڪندي، ائين ڳوليا ٿي مون تنهنجا چپ،
 من جي ڪارونپار ۾ لڙهندي، ڳولي جئن ڪو ڪپ.
 وئي جواني، وئي جواني، تيز ٻرانگهون پائي،
 وهندو پاڻي، لهندي چايا، ڪير سگهي ترسائي؟
 چر تي چند ستارا چايا، ڳائي پنڇي گيت،
 ماڻهوءَ جو من ڳول، ته آهن جر ۾ ڪيئي جيت.
 ڪڏان پيو ڪٿ- پتليءَ جئن مان، ڏسان نه تنهنجي ڏور،
 ڪڏهن ڪٿو ٿي، ڪيل ڇڏي هي، اوريان مون سان اور.
 مان ئي پيئان، جلندي جيئان، مان ئي آهيان منڌ،
 مان ئي لوري، مان ئي جهوري، مان ئي پنهنجو پنڌ.
 مان ئي بن هان، مان ئي بنسي، مان راڌا، مان شيام،
 مان جمنا جون لهريون، جن تي چند ڪري آرام.
 وڻ وڻ ۾ آ منهنجو واسو، پن پن ۾ پڙلاءُ،
 واءُ چوي ٿي، 'جهو ٿو آهين، آءُ اڏامي آءُ'.
 مان ڪويل جي ڪوڪ، ڪڏهن مان ڪاري ڪاري رات،
 مان سا اوندهه، جنهن ۾ ڪيئي ڏيئا ٻاري ڏات.
 هن جي آئين اڪڙين تي ڏس، منهنجا ٻرندڙ چپ!
 وسري ويا سڀ ويڻ اسان کان، ڏوهه نه ڏي ڏاهپ!
 ڪجهه به نه هوندي سڀ ڪجهه آهي، سرتيون هي سنسار،
 ساري جڳ مڳ جيون سان آ، اڳتي آ اندڪار.
 پل ليءِ آهي هيءَ چاندوڪي، پل ليءِ آهي پيار،
 هن کان اڳتي چوليون ماري، ڪوئي ڪارونپار.
 ڪوئي ڪارونپار، نه آهي، جنهن جو ڪوئي ڪپر،
 جنهن جون چوليون ڪونه ڇڏينديون، ڪائي چيز امر.
 آيو موت ته روح مري ويو، جسم ٿيو آزاد،
 مٽي اول، مٽي آخر، مٽي زنده باد!

مرداسي تهه مٽيءَ مان پنهنجي جڙندا ڪيئي ڄام،
 نوان نوان متوارا ايندا، هڻندا تن جي هام.
 مرداسي تهه مٽيءَ مان پنهنجي، ڦٽندا سرخ گلاب،
 کڙندا تڙندا جن ۾ پنهنجا، بسنت رت جا خواب.
 مرداسي تهه مٽيءَ تي پنهنجي، چنڊ ڪندو چانڊاڻ،
 ساهه اسان جي سانڍي ڄا، سا سونهن ڪندي سرهاڻ.
 مرداسي تهه مٽيءَ جو پنهنجي، ويندو دور غبار،
 چنڊ ڦري چوڌار چميندو پيو اسان جو پيار.
 مرداسي تهه مٽيءَ سان پنهنجي، ملندو هي مانڊاڻ،
 ڪتيون اسان جي ڪچ ۾ هونديون، چنڊ اسان سان ساڻ.

گيت

آءُ وهاڻي ۽ ويل،
 گهڙي ۽ جا ميل - محبت ڪنهن جي ناهي رهندي!
 ڪنهن جي ناهي ۽ جو،
 مگر خوشبوءِ - سدائين آڻي هير الهندي.
 پورو ٿيندو پنڌ،
 سنڌ سو گنڌ - حياتي ويندي ڪهندي ڪهندي.
 او، منهنجا محبوب،
 سندم، مطلوب - اتي جي واءُ وڃي ٿي ڪهندي.
 ڄاڻان ٿو انجام،
 پري ڏي جام - جواني چاندوڪي ۽ جئن لهندي.

i

ڦٽڻ لڳي آ ميندي منڙا،
 نمن جهليو آ پور - ڪيسين رهندي دور!
 پريت اسان جي نه رهي، نه رهي،
 سونهن سرنهن جي سرهي سرهي،
 من کي ڪيو مجبور - ڪيسين رهندي دور!
 بوند اکين مان نه ڪري، نه ڪري،
 اولهه کان آئي جو ڪڪري،
 برسيا سي پرپور - ڪيسين رهندي دور!
 تو لي ۽ ساهه ائين سيڏائي،
 جهونجهڪڙي جو جئن واجهائي،
 ڄاڻي لاءِ تلور - ڪيسين رهندي دور!

منهنجي آس، ڏکن جو ڏيئڙو،
 منهنجو هر سانجهي ۽ اوسيئڙو،
 مري نه سگهندو مور- ڪيسين رهندي دور!
 ڦٽڻ لڳي آ ميندي منڙا،
 نمن جهليو آ پور- ڪيسين رهندي دور!

i

محبت نه ڪڏهن مات ڪئي موت، هلي آءُ،
 سندم هوت هلي آءُ!
 تڙي آهه رتن جوت نه ڳڻ ڳوت، هلي آءُ،
 سداس هوت هلي آءُ!
 هلي آءُ، نوان ڏينهن، نوان ڏينهن، هلي آءُ،
 هلي آءُ، هلي آءُ!
 هلي آءُ، پيا مينهن، پيا ڏينهن هلي آءُ،
 هلي آءُ، هلي آءُ!
 سندم سونهن، سندم ساهه، هلي آءُ، هلي آءُ،
 هلي آءُ، هلي آءُ!
 نئون چنڊ، نوان چاهه، هلي آءُ، هلي آءُ،
 هلي آءُ، هلي آءُ!
 نئين رات، نئين بات، هلي آءُ، هلي آءُ،
 هلي آءُ، هلي آءُ!
 نئين تانگهه، نئين تات، هلي آءُ، هلي آءُ،
 هلي آءُ، هلي آءُ!
 جهلي لات، ڏسي وات، ٿڪا نيٺ، هلي آءُ،
 نه ڏي ويٺ، هلي آءُ!

جڙين شال، مڙي وڃ نه جئين ميٺ، هلي آءُ،
 نه ڏي ويٺ، هلي آءُ!
 ڏسي آس سندم پياس، اچي اوت، هلي آءُ،
 سندم هوت هلي آءُ!
 محبت نه ڪڏهن مات ڪئي موت، هلي آءُ،
 سندم هوت هلي آءُ!

i

آءُ، سرنهن، گل ڪيا، مينهن پيا، آءُ-آءُ، پرين آءُ!
 هاءِ، ڪهي تو بنا ڄڻ ته اتر واءِ-آءُ، پرين آءُ!
 ننڊ ڪريون نينهن ۾، آءُ، پني رات آهه،
 آءُ، لڪي لاڏلا، تانگهه، سنڌ تات آهه،
 آهه هتي ڊپ نه ڊاءُ-آءُ، پرين آءُ!
 پنڌ پيو آنهه ڇا! چنڊ هنئين چو پڙي،
 آءُ سباجها سڄڻ! آءُ گهڙيءَ ليءَ گهڙي؟
 چنڊ جيان ڪر چٽاءُ-آءُ، پرين آءُ!
 ناچ ڪندي، مرڪندي، ڏينهن به ٿي زندگي،
 نيٺ اجهامي، الا، ڏينهن ڪٿي زندگي،
 آهه ڪٿيءَ جو الاءِ-آءُ، پرين آءُ!
 راند رمون روح جي، آ ته محبت ڪريون،
 سونهن سرنهن جي چنن، پاند پرهه جو پريون،
 هاءِ، سوا تو هڳاءُ-آءُ، پرين آءُ!
 آءُ، پني آ هوا، مينهن پيا، آءُ!
 آءُ، ملاقات ۾ ڏينهن پيا، آءُ!
 آءُ! سرنهن گل ڪيا، مينهن پيا، آءُ!
 ... آءُ، پرين آءُ!

i

رات انڌيري، آءُ ٿڌيري، اپ تي تارا ڇايا-

هءِ پرين ياد آيا!

جهرمر وارا، پيارا پيارا، نيريءَ گهرائيءَ ۾ تارا،
مون جئن اک به نه لائون ٿي، پل پل جهاتيون پائون ٿي،
آهي نينهن به نند جو ويري، جاڳي مون جاڳيا-

هءِ پرين ياد آيا!

ڏيئا ٿو ٿي مون ٻاريا، لنگهي ويا سو ان تان ڌاريا،
آس نه لائي، باس به باسي، گذري وئي پر بي چؤماسي،
جئن جئن پوءِ تنن پياس گهڙيري، آتا هاءِ اڃايا-

هءِ پرين ياد آيا!

پوئين پهر فضا گهوماڻي، جهلڪي ٿي ٿي سرد ڏيائي،
ڪاريون ڪاريون هو گهرايون، وٽ ڪائيندي جئن لهرايون،
دور ڦٽي تيئن باڪ پليري، گر جا گهند وڃايا-

هءِ پرين ياد آيا!

i

آهه پري ته نه گهات،
هوريان هوريان ونجهه هلاءِ!
پاڻيءَ جي چاتي چلڪائي،
جئن جئن ٻيڙي لوڏا کائي،
پل پل تنن پاسا بدلائي،
ڪاري ڪارت ٻات-
هوريان هوريان ونجهه هلاءِ!

وهندي ڌارا ڪهندا تارا،
 سڙهه جا پاڇا ڪارا ڪارا،
 آيا پل پل ياد پيارا،
 اوندھه ۾ چمڪات-
 هوريان هوريان ونجهه هلاءَ!
 ڏيهه ڇڏي پرڏيهه هلياسين،
 ڪنهن نه جهلياسين، ڪنهن نه پلياسين،
 ڪنهن سان دل جا گجهه نه سلياسين،
 دل تي ڪائي ڦات-
 هوريان هوريان ونجهه هلاءَ!

i

منزل آهي دور، ملاح! رات وڃي ٿي پوندي:
 رات وڃي ٿي پوندي- او، ڪونج وڃي ٿي لوندي!
 ٻڏي ويو جو دور ستارو، پنهنجي اوندھه جو اجيارو
 ٿيندو سڄ ۾ ڪير سهارو؟ آهي لڱ لڱ چور، ملاح!
 ... رات وڃي ٿي پوندي:
 رات وڃي ٿي پوندي- او، ڪونج وڃي ٿي لوندي!
 هن کي ڪونه نياپو ڏيندي، پوءِ ته ڪنڌيءَ تي پڇندي ايندي،
 هن بن عمر الاڪئن ٿيندي؟ هي ٻيڙيءَ جو پور ملاح!
 ... رات وڃي ٿي پوندي:
 رات وڃي ٿي پوندي- او، ڪونج وڃي ٿي لوندي!
 ڄاڻ پرينءَ جي پار پڳاسي، آهه ويو جو وڻ وڻ واسي،
 ڏس پھتاسي، ڏس پھتاسي! ڏس، هو سامهون گهور، ملاح!
 ... رات وڃي ٿي پوندي:
 رات وڃي ٿي پوندي- او، ڪونج وڃي ٿي لوندي!

i

نيٻهه ٺاهه جواني، او يار...
 آءُ گهڙي پل پيهي، آءُ پرين پرڏيهي!
 آيون سانوڻ جون برساتيون،
 رم جهم واريون ڪاريون راتيون-
 تو بن دل ديواني، او يار...
 آءُ گهڙي پل پيهي، آءُ پرين پرڏيهي!
 جڻ آهه ڪنول تي بوند پئي،
 ڏس جاڻ وئي، او جاڻ وئي-
 عمر اسان جي فاني، او يار...
 آءُ گهڙي پل پيهي، آءُ پرين پرڏيهي!
 نهر اهائي، لهر ڪٿي آ؟
 گذري ويو جو پهر ڪٿي آ؟
 آهي آني جاني، او يار...
 آءُ گهڙي پل پيهي، آءُ پرين پرڏيهي!
 اچ ته اگهون ڳوڙها، ڳالهايون،
 ڳل ڳل سان، من من سان لايون-
 نينهن چڱي ناداني، او يار...
 آءُ گهڙي پل پيهي، آءُ پرين پرڏيهي!

i

پهچي ڪيئن پڪيئڙو! ... چنڊ چريو ڪيو آهي.

پرين ويو پرديس پري،
 رت ساوڻ جي آئي، او الا!
 جنهن وقت وسڻ جا ويس ڪري،

برسات پئي،
 ڪنهن ڪوڪ ڪئي،
 هيءَ ڪويل ڪنهن گهائي، او الا!
 جلي ويو جو جيئڙو، بس اڪڙين کي ناهي
 پهچي ڪيئن پڪيئڙو! ... ڇنڊ چريو ڪيو آهي.
 او، ڪاريون گهٽائون ترسو ها،
 هيءَ ڪنهن جي ياد آئي، او الا!
 او، مست هوائون ترسو ها،
 هڪ ڳالهه مڃو،
 هن ڏانهن وڃو،
 جنهن لونءَ لونءَ لئون لائي، او الا!
 ساڻهه جنهين سان سيئڙو، سنهي سئيءَ سان ناهي،
 پهچي ڪيئن پڪيئڙو! ... ڇنڊ چريو ڪيو آهي.

i

تنهنجي تات تنوار،
 اڄ ته تمنا تن ۾ لائي،
 اڄ ته محبت جهاتي پاتي!
 ڇايا مينگهه ملار! تنهنجي تات تنوار...
 اڄ ته اڃايا روز ازل جا،
 تنهنجن چيڙن تي جو پهتا،
 پياس بجهائي پيار! تنهنجي تات تنوار...
 اڄ ته ستل سؤ راڳ جڳايا،
 تن جي تارن ۾ تڙڦايا،
 منهنجي ساڻهه-ستار! تنهنجي تات تنوار...

من ساگر تي چانئي سانجهي،
 اونهي اونده منهنجا مانجهي،
 جنهن جا آر نه پار! تنهنجي تات تنوار...
 تون منهنجو مان تنهنجو ساحل،
 کيسين جهاڳيندي رهندي دل
 موجون ۽ منجهڙارا! تنهنجي تات تنوار...

i

ساري رات ستارا جاڳيا،
 ديس ستو، دل وارا جاڳيا!
 پنهنجي پنهنجي چنڊ جون هر ڪنهن،
 ڳالهيون ڳاتيون،
 جهاتيون پاتيون،
 ٽڪجي نيٺ ٿيا نند هڻا،
 آئي نند ته روح اڏاڻا!
 پهچي پار پرينءَ کي هر ڪنهن،
 پل ۾ پاتو،
 چاتيءَ ۾ لاتو!
 ساري رات ستارا جاڳيا،
 ديس ستو، دل وارا جاڳيا.

i

سيڪا مومل، سيڪو راڻو،
 پنهنجي پنهنجي ڪاڪ سين کي!
 لڙڪ بهه سڀ کي مرڪ بهه سڀ کي،
 سونهن پياري سرڪ بهه سڀ کي،
 پيار بهه سڀ کي پور بهه سڀ کي،
 نينهن ڏنا ناسور بهه سڀ کي،
 هار بهه سڀ کي جيت بهه سڀ کي،
 منڙا منڙا ميت بهه سڀ کي،
 سڀ کي ڳوڙها ۽ ڳاراڻو!
 پنهنجي پنهنجي ڪاڪ سين کي!

سيڪا مومل، سيڪو راڻو،
 پنهنجي پنهنجي ڪاڪ سين کي!

i

هڪڙي مڪڙي، سو پنيوري،
 هڪڙو چنڊ، هزار چڪور!

ڪنهن جي من ۾ راڳ اچي ٿو،
 جنهن تي سارو ڏيهه نچي ٿو!
 ڪنهن جي لونءَ لونءَ جي ڪا لوري،
 ساري جيون جي ڇت- چور!

هڪڙي مڪڙي، سو پنيوري،
 هڪڙو چنڊ، هزار چڪور!

تون مان آهيون يار، او چنڊ-

اڇ ته رلون گڏ راتيون!
 تنهنجو منهنجو گهڻو به ساڳو،
 صدين جو سوداءُ به ساڳو،
 ٻئي اوندو تي وار، او چنڊ-
 اڇ ته رلون گڏ راتيون!
 تون مان آهيون ٻئي هرجائي،
 ٻئي سيلاني، ٻئي سودائي،
 بيگانا، بيزار، او چنڊ-
 اڇ ته رلون گڏ راتيون!
 روح نه ريجهي تنهنجو منهنجو،
 پنڌ پرهه ڏي تنهنجو منهنجو،
 پرين پرانهين پار، او چنڊ-
 اڇ ته رلون گڏ راتيون!
 تون مان آهيون يار، او چنڊ-
 اڇ ته رلون گڏ راتيون!

تنهنجي ياد پئي آئي!
 تنهنجي ياد ائين پيدا ٿي، جڻ ته اڏند ڪتولي لائي،
 صحرا ۾ ڪنهن سودائي-
 تنهنجي ياد پئي آئي!
 جڻ نه سرءُ ۾ سڪجي پن پن، واءُ لڳل سان چيڙي 'چن چن'،
 ياد ائين دل ڌڙڪائي-
 تنهنجي ياد پئي آئي!
 تنهنجي من ۾ گهري ڪاري، چائيندي وئي رات انداري،
 تارا ها، ۽ تنهائي،
 تنهنجي ياد پئي آئي!

گذري وئي برسات،
 تو بن گذري وئي برسات!
 بادل گرجيو، بجلي ڪڙڪي، مينهو ڳي، جا جهلڪا آيا،
 ڪجهه اک ڦڙڪي، ڪجهه دل ڌڙڪي، من تي پل پل الڪا چايا،
 آلاپي، آلاپي، ڪاٽي،
 ڪاري ڪاري رات...
 گذري وئي برسات،
 تو بن گذري وئي برسات!
 منهنجي من جئن موڳا تارا، جهڙ جي جهاڳ ڏسي گهپرايا،
 آس به تمڪي، جهمڪي پيارا، جئن جئن تن جا جهلڪا آيا،
 چپ تي نينهن- نيائي ڪاٽي،
 ڪاري ڪاري رات...
 گذري وئي برسات،
 تو بن گذري وئي برسات!
 کلنديون کوڙيون، ٿلندا بادل، پل ۾ وڃندا پڇندا آيا،
 وسڪارو وڃ، پاڻي جل ٿل، موت پئي چڻ ڏند ڏڪايا،
 ٻڪ ۾ موت، جياپي ڪاٽي،
 ڪاري ڪاري رات...
 گذري وئي برسات،
 تو بن گذري وئي برسات!

گهنن گهنن، گهن گهن، گهن گهن گهن،
 ڏن ڏن، ڏن ڏن، ڏن ڏن ڏن!
 گجو گجو اي ڪارا بادل، وسو وسو ورسايو جل ٿل!
 پيو پيو ميءَ جا متوارا، چيو چيو ڌرتيءَ جا پيارا!
 چنن چنن چن، پياللا چلڪن-
 گهنن گهنن، گهن گهن، گهن گهن گهن!
 گجو گجو اي ڪارا بادل، وسو وسو ورسايو جل ٿل!
 جڳ جڳ کان آ ڌرتي پياسي، مسين مسين آئي چوئاسي!
 گهڙيءَ گهڙيءَ ليلايو لڙڪن،
 گهنن گهنن، گهن گهن، گهن گهن گهن!
 گجو گجو اي ڪارا بادل، وسو وسو ورسايو جل ٿل!
 ڪلو ڪلو اي ڪوڙيون ڪيريون، رلو رلو اي ڪڪريون نيريون!
 ٿلو ٿلو اڄ گلشن گلشن،
 گهنن گهنن، گهن گهن، گهن گهن گهن!
 گجو گجو اي ڪارا بادل، وسو وسو ورسايو جل ٿل!

ٻاٻيهو ٻولي!
 جهاز نه هتڙي ڪوئي ڪهلي،
 ڪير جهڄي جهولي-
 ٻاٻيهو ٻولي!
 نيسر هيٺان نيگر وهنجي،
 وار ڇڏيا ڪولي-
 ٻاٻيهو ٻولي!
 چمڙيءَ کي جو مهتي مهتي،
 آڳ لڳي چولي-

ٻاٻيهو ٻولي!
ساري رت من توکي ساري،
تو کي ئي ڳولي-
ٻاٻيهو ٻولي!

پري پري ڏي جر سان، ڄاڻو!
ٿڌو ٿڌو ڪو ٿانءُ!

ڏنو سنهيو ڪنهن لئه ڏاهي،
پنهنجو ڪوئي سپرين ناهي،
ناهي پنهنجي پريت ڪنهن سان،
لنوي پيو ڇو ڪانءُ!

پيارا پيارا نينهن وساريا،
ڪهڙا ڪهڙا ڏينهن وساريا،
ويا اسان کان وسري، تن جو
وٺي نه ڪوئي نانءُ!

ڪنهن سان تنهنجو پيار ٿيو آ!
چنڊ به ڪنهن جو يار ٿيو آ؟
ڪنهن لئه تو ڪنڀڙاڻيون ڪوهين!
ٿيو نه جنهن جو ٿانءُ!

مڌ پيتو، مسرور ٿياسي،

ڏک سک سڀ کان ڏور ٿياسي،
 آءُ ته جهولون، آءُ ته جهولون،
 ٿيو هندورو هانءُ!

پري پري ڏي جر سان، ڄاڻو!
 ٿڌو ٿڌو ڪو ٿانءُ!

او منهن جا ڇت
 پل پل جنهن جا پور پيا!

تون ائين چانئين منهنجيءَ دل تي،
 لهريون واريءَ تي وارينديون،
 سڀ جا پيرا ميسارينديون،
 لهرايون ٿي جيئن ساحل تي،
 پر جي ويا جئن پور،
 تن منهنجا به خيال ويا:
 او منهنجا ڇت چور،
 پل پل تنهنجا پور پيا!
 سج پاڻيءَ ۾ غوطا کائي،
 دنيا جي ٻئي پار ويو هو،
 سانت سڄو سنسار پيو هو،
 تنهنجي ياد پئي جو آئي،
 رات پئي گهنگهور،
 نند پيا ها پير هيا!
 او منهنجا ڇت چور،
 پل پل تنهنجا پور پيا!

منهنجا پرين!
او بانورا! او سانورا!
گهر ۾ گهرين،

چوري ڪرين، ڪلندو ورين،
مان لڪ چوان، پيرين پوان،
پر جو مڙين، او شل جڙين!
منهنجا پرين!
او بانورا! او سانورا!

سورج ويو جئن ڍرڪندو،
۽ شام لهرايون چڱون،
آئين نظر تون مرڪندو...
ڪيڏيون نه گهرايون هيون،
منهن ۾ سندن اي آشنا!
سو سو سنيها جن ڏنا!

جئن ڪنگ اڏريا واءِ ۾،
ڦرنديون ڪريون، ڪنڀڙيون ڪٽيون،
تي ويا ڇلا ڇهلاءِ ۾،
جئن ڍنڍ ۾ لهريون اٿيون،
تهه ۾ نظر آئين پئي،
وهه تي به لهرائين پئي...
پر رات ڇهلايا جڏهن،
تارا ٿيا تارا سندن،

وڻ سانت ۾ آيا جڏهن،
 آيا نظر چارا سندءِ،
 گذري ائين ئي رات وئي،
 تن مان نه تنهنجي تات وئي...

ڪن ۾ ڪسي دلڙي وئين،
 زور آوري پنهنجي به ڏس!
 مهنا ٿيا جو منهن پئين،
 ڏيساوري پنهنجي به ڏس!
 لنءُ لائجي، پر پائجي،
 پوءِ ڇو ائين گهٻرائجي!

منهنجا پرين!
 او بانورا! او سانورا!
 ڪن ۾ ڦرين،
 ويندو رهين، لڪ ٿو لهين،
 مان پئي چوان، پيرين پوان،
 پر جو مڙين، او شل جڙين!
 منهنجا پرين!
 او بانورا! او سانورا!
 (

وسُ وسُ، وسُ وسُ، وسُ ڪر مينهن،
 ڏاڍا ڏينهن ٿيا ٿي!
 سوڪ وئي ٿي ساري ساري،
 اپ مان اک نه ڪڍي ٿو هاري،

ڏس هيءَ وڻ جي تاري تاري،
 هٿ ڦهلائي جيئن پڪاري
 سڙڪون لت ۾ لپٽيون پيٽيون،
 اٺ-گاڏيءَ سان ڄڻ تهه لپيٽيون،
 گس سان اڀري نڪتو نينهن-
 پرتا وڇڙيا ساٿي!
 وس وس، وس وس، وس وس ڪر مينهن-
 ڏاڍا ڏينهن ٿيا ٿي!
 مس مس اپ تي بادل ڇايا،
 اندر جا جهنڊا لهرايا،
 تن تي ڇايا بدلي ڪايا،
 نازڪ دل ورا گهٻرايا،
 نانگڻ نڪتي يا وچ چمڪي،
 چم چم چم چم برڪا چمڪي،
 ڏس ته سهين ڄڻ گجندا شينهن-
 پڄندا مڪا هاڻي!
 وس وس، وس وس، وس وس ڪر مينهن-
 ڏاڍا ڏينهن ٿيا ٿي!
 خوش هوندا سڀ پيڪي وارا،
 وڇڙئي ٿيا ٿي مهنا سارا،
 پورا ٿيندا جئن لڙارا،
 ملندا شهري مٽ موچارا،
 ساجهر ان جون گاڏيون هلنديون،
 پر جي ڏڌ جون ڇاڏيون هلنديون،
 ڏسندي ڏسندي لنگندا ڏينهن،
 آس نه آ مون لاڻي!

وس وس، وس وس، وس وس ڪر مينهن-
ڏاڍا ڏينهن ٿيا ٿي!

(

سمجھڻي ڇا آهي سنسار؟
ٿيندي شام، شفق ڇانئيندي،
چوليچولي جهلڪا ڏيندي،
ڪجهه مانيٽا
جهيٽا جهيٽا
ويندي گيت ندي ڳائيندي
ڀڳهه پر کولي،
بولي بولي،
بس اڏري ويندا ٻئي پار،
هڪٻئي کان ٿي ويندا ڌار،
سمجھڻي ڇا آهي سنسار؟
ڪونج افق ۾ رلندي رلندي،
ساٿي ڳوليندي دڳ پلندي،
لوندي لوندي،
ٽڪجي پوندي،
پوئين واءُ سرءُ جي گهلندي،
چٽبا پيڄا،
ڪيت چڻي جا،
پرڀا پاڻيءَ سان تمار،
داڻي مان ٿيندو انبار،
سمجھڻي ڇا آهي سنسار؟

ٿيندا سائون جا وسڪارا،
 پل پل ايندا ياد پيارا،
 ڪاريون راتيون،
 ۽ برساتيون،
 گجندا بادل ڪارا ڪارا،
 چائيندو جهڙ،
 وسندي ڦڙ ڦڙ،
 بوندون ڪرندي ٿينديون ڌار،
 ڪابه نه لهندي ڪنهن جي سار،
 سمجهئي ڇا آهي سنسار؟
 ڪن پل تنهنجو منهنجو ميلو،
 روح گهڙيءَ لِيءَ ڏيندو ريلو،
 سڀ اتفاقي،
 ڪجهه به نه باقي،
 هي مانڊاڻ،
 سڀڪجهه ڄاڻ،
 سڀڪجهه چاندوڪي ۽ پيار،
 هن کان اڳتي آندڪار،
 سمجهئي ڇا آهي سنسار؟

آهه بهشت به ساڳي دنيا،
 ۽ دوزخ به نياڳي دنيا،
 جنهن جنهن ماڻي،
 سا سا راڻي،
 جنهن جنهن آهه تياڳي دنيا،

سا جو ڳياڻي،
 ڄاڻي واڻي،
 پاتو آ تنهن دڪ جو هار،
 سرڪي ويجهو آ دلدار،
 سمجھڻي ڇا آهي سنسار؟

جيون - نيا منڙي منڙي سُر ۾ پئي ڪجهه ڳائي،
 سانجهي سهڙي آه هستيءَ تي، ڪارا پَر ڦهلائي،
 ڪوهيري ۾ ڪونج افق تي پرڙا ٿي ڦڙڪائي:
 آشا - ديپ جلائي -

هن نيا جي وهه تي ويو ڪو آشا - ديپ جلائي
 هوريان هوريان هير نديءَ تي لات پئي تمڪائي،
 پاڻيءَ ۾ پاڇو چوڌاري جوت پيو ڦهلائي،
 چولي ڏيئي سان ٽڪرائي، تيل پئي چلڪائي:
 پل پيو لوڏا کائي،

... هن دنيا جي وهه تي ڏيئو پل پيو لوڏا کائي!
 ڏس ته مٿان آڪاش پيو ٿو ڪيڏا ديپ جلائي،
 هڪڙو گم ٿئي، ٻيو نڪري، تارن سان راند رچائي!
 تنهنجو ڏيئو غرق به ٿي ويو جي جڳ ڪي جرڪائي،
 دل نه سندن گهٻرائي:
 هن نيا جي وهه تي ڏيئو پل پيو لوڏا کائي.

پيئو، پيئو، پيئو ڙي يار!
 جيئو، جيئو، جيئو ڙي يار!
 پيئو ڙي يار! جيئو ڙي يار!
 ڏينهن به ساڳا، نينهن به ساڳا، مند به ساڳي، مينهن به ساڳا:
 ڪنهن جا ڪنهن جا ڏک ساريندو، ڪيسين گنريءَ ۾ گهاريندو:
 مي آ وهه جو وهه تي وار!
 پيئو ڙي يار! جيئو ڙي يار!
 چند به ساڳو، رات به ساڳي، بوند به ۽ برسات به ساڳي:
 هر شيءِ ۾ ڪا ياد رهي ٿي، ڏاهپ جنهن جا ڏنگ سهي ٿي:
 ڏک جي ڏولي، سک جي سار!
 پيئو ڙي يار! جيئو ڙي يار!
 روپ به پل ليءَ رنگ به پل ليءَ، سات به پل ليءَ سنگ به پل ليءَ:
 هار به پل ليءَ جيت به پل ليءَ، منڙا منڙا ميت به پل ليءَ:
 جڳ ٿي پل جو آهه پसार!
 پيئو ڙي يار! جيئو ڙي يار!
 پيار پڪيئڙو هو پرڏيهي، آيو هو پجري ۾ پيهي،
 نيٺ اڏامي ويو ٻئي پار، ڇو نه پڪيڙيون ٻيا ڪي جار:
 ڪيئي پڪيئڙا، لک هزار!
 پيئو ڙي يار! جيئو ڙي يار!
 مڪڙيون ميڙي ڏير لڳايو، مي چڙڪايو، ساز وڄايو:
 ناچ وجهو، گهنگهرو چمڪايو، ڳايو، ڳايو، غم ڪي گهايو:
 مهڪو، چهڪو، بهڪو يار!
 پيئو ڙي يار! جيئو ڙي يار!

ڪٿي آ منهنجي منزل سائين، ڪٿي آ منهنجو ماڳ؟

رات انڌيري، ويل اويري،
چنڊ ستارا منهنجا ويري،
ڪڏهن اچي مون سان مل سائين، پلي پيو آ پاڳ.
ڪٿي آ منهنجي. . . .

ويهي ونجهه هٿان مان ڪيسين،
لهرين ساڻ لڙان مان ڪيسين،
سجهي نه ڪوئي ساحل سائين، سامهون سمند اجهاڳ.
ڪٿي آ منهنجي. . . .

سات انهيءَ جو سنگ انهيءَ جو،
نينهن انهيءَ جو ننگ انهيءَ جو،
ڳولا ۾ آ شامل سائين، مون سان منهنجو راڳ!
ڪٿي آ منهنجي منزل سائين، ڪٿي آ منهنجو ماڳ؟

تون مون کي، مان توکي ڳوليان،
لڪي ليئا پايان،
واجهه وجهي واجهائين!

آگ ازل جي! آگ ازل جي!
آءُ ته توکي ڳايان،
سر ۾ سوز سمايان!

ساري رات سڄڻ مان سوچان،
تارن کي ترسيان،
ڳالهه ڳجهي ڳالهائين!

سور سوين سانڍي مان ترڦان،
توکي پي ترڦايان،
لونءُ لونءُ منجهه لڇايان!

چنڊ! سنڌ چانڊوڪي آهيان،
پاڇو ٿي پڇتايان،
چو، توکي ڪيئن چايان!

تون مون کي، مان توکي ڳوليان،
لڪي ليئا پايان،
واجهه وجهي واجهائين!

آيس آيس آيس، او،
 سڏ سڏان ٿو تنهنجا، سائين!
 پنهنجا پيارا ساٿ ڇڏي ويا،
 چند ستارا ساٿ ڇڏي ويا،
 اونداهيءَ اٽڪايس، او،
 سڏ سڏان ٿو تنهنجا، سائين!
 سڪ جا سندر سڀنا ساريم،
 من ئي من ۾ ڏيئا ٻاريم،
 پل پل واءُ وسايس، او،
 سڏ سڏان ٿو تنهنجا، سائين!
 منڙا ماڻهو مرڪڻ وارا،
 لوڻ ڦٽن تي پرڪڻ وارا،
 گهڙيءَ گهڙيءَ جن گهايس، او،
 سڏ سڏان ٿو تنهنجا، سائين!
 آهي راحت رڻ جي ريتي،
 اڃا ۽ رڃ جي ڏيتي ليتي،
 ڪهڙيءَ پل پٽڪايس، او،
 سڏ سڏان ٿو تنهنجا، سائين!
 جهولي خالي، آلي آلي،
 آس اکين ۾، ساهه سوالِي،
 آخر توڙي آيس، او،
 آيس آيس آيس، او،
 سڏ سڏان ٿو تنهنجا، سائين!

من ۾ مڌ جي پياس پري،
 شام وري آئي.
 مڌ جي جوت جلي جيون ۾،
 چنن چنن ٿي منهنجي چن ۾،
 ڪنهن جي ڦيري نرت پري،
 رڳ رڳ جاڳائي!
 شام وري آئي.
 نيل-ڪنول، جنن انگ به ساڳا،
 من ۾ مست امنگ به ساڳا،
 نچي نچي تنهن دور ڌري
 منهنجي تنهائي
 من ۾ مڌ جي پياس پري،
 شام وري آئي.

i

پري پرينءَ جي لوءِ! الا او لوءِ...
 ووءِ ڙي ووءِ!
 سري پتڻ تي آئي سانجهي، ڀڳهه نه آيا پار،
 نيٺ ته ايندا منهنجي من جا مانجهي اي منجهڌار!
 آيا ڪونه ته پوءِ! الا او پوءِ...
 ووءِ ڙي ووءِ!
 ڪڏهن ڪڏهن ڪا ڪري آئي، مگر نه ٿي وسڪار،
 آهيون رڻ جا روجهه، تڪيون ٿا ڪارا ڪارونيار،
 وسي نه ڪوئي ووءِ! الا او ووءِ...
 ووءِ ڙي ووءِ!
 ڪڏهن ته ايندو چنڊ اسان جو، اچي ڪندو چانڊاڻ،
 ساريون راتيون جنهن سان رهندي، پنهنجي روح رهاڻ،

هيئنئون انهيءَ سان هوءَ! الا او هوءَ... .

ووءَ ڙي ووءَ!

پريا اسان جي من تي ڪيئي ڏکڙا ڪيئي ڏاڍا،
پوءِ به انهيءَ جي خوشبو آهيون، آهه انهيءَ جي آڍ،

سار انهيءَ جي سوءَ! الا او سوءَ... .

ووءَ ڙي ووءَ!

پري پرينءَ جي لوءَ! الا او لوءَ... .

ووءَ ڙي ووءَ!

i

پي ڏس، پي پس، منهنجو جام،

پري پري او پياسا پيءُ!

پياليءَ ۾ چاندوڪي آهي،

ان ۾ ڪوئي ڪفر به ناهي،

نڪي انهيءَ ۾ آ اسلام:

پيءُ انهيءَ مان، جڳ جڳ جيءُ!

پري پري او پياسا پيءُ!

جي تنهنجي دل ماندي آهي،

آءُ ازل کان آندي آهي،

هيءُ ميءَ جنهن تي آ الزام،

جيءُ چوي ٿو جنهن کي جيءُ!

پري پري او پياسا پيءُ!

آ، ماڻهوءَ جو پيار پري پي،

هي سهڻو سنسار پري پي،

برهه ڪري جنهن کي بدنام،

تون به اهو متوارو ٿيءُ:

پري پري او پياسا پيءُ!

پي ڏس، پي ڏس، منهنجو ڄام!
پري پري او پياسا پيءُ!
i

رهندو ياد اهو الحاد:
چوان ٿو ”مٽي زنده باد!“
آهه اهو ئي سچ،
انهيءَ تي اڇ،
متو آ مڇ،
پتنگا پڇ،
چوان ٿو ”مٽي زنده باد!“
رهندو هي مانڊاڻ،
مگر هي ڄاڻ
تھ پنهنجو پاڻ
نھ هوندو ساڻ
چوان ٿو ”مٽي زنده باد!“
رهندي تنهنجي روءِ
نھ تنهنجي بُوءِ،
مگر هر سوء،
اها ئي جوءِ،
چوان ٿو ”مٽي زنده باد!“
”مٽي زنده باد!“
انهيءَ الحاد،
ڪيو آزاد،
سدا دل شاد-
چوان ٿو ”مٽي زنده باد!“
چوان ٿو ”مٽي زنده باد!“

İ

چيچ

اڙي چنڊ، اڙي، چنڊ پرين تو ته ڏٺو ناهه!
 سندس روپ، سندس رنگ، ائين آهه جيئن تون!
 اڙي رات، اڙي رات، پرين تو ته ڏٺو ناهه!
 سندس وار، سندس ونگ، ائين آهه جيئن تون!
 اڙي قول، اڙي قول، پرين ته تو ڏٺو ناهه!
 سندس رنگ، سندس انگ، ائين آهي جيئن تون!
 اڙي هير، اڙي هير، پرين تو ته ڏٺو ناهه!
 سندس ساٿ، سندس سنگ، ائين آهي جيئن تون!
 اڙي نانگ، اڙي نانگ، پرين تو تو ڏٺو ناهه!
 سندس ڏاهه، سندس ڏنگ، ائين آهي جيئن تون!

î

تون آءُ، هلي آءُ، هلي آءُ، هلي آءُ!
 اي پيار، پلي آءُ، پلي آءُ، پلي آءُ!
 هيءُ هيچ پري سيج، هلي آءُ، هلي آءُ!
 هي چاهه پريو ساهه، هلي آءُ، هلي آءُ!
 هي سنگ پريا انگ، هلي آءُ، هلي آءُ!
 هي نينهن پريا ڏينهن، هلي آءُ، هلي آءُ!
 هيءُ ڏير پري هير، هلي آءُ، هلي آءُ!
 هيءُ ذات پري لات، هلي آءُ، هلي آءُ!
 هيءُ سوچ پري لوچ هلي آءُ، هلي آءُ!

تون آءُ، هلي آءُ، هلي آءُ، هلي آءُ!
 اي پيار، پلي آءُ، پلي آءُ، پلي آءُ!
 1

وايون

آءُ، زندان جي جھروڪي مان نهار،
 ڪهڙي پياري رات آهه!
 آسمانن مان ڪري ٿو چاندنيءَ جو آڀشار،
 ڪهڙي پياري رات آهه!
 ٻن جهانن تي ڪري ٿي وار، ڪويل جي پڪار،
 ڪهڙي پياري رات آهه!
 هيءُ هوا، هي هيچ، هي سامهون ڪجورين جي قطار،
 ڪهڙي پياري رات آهه!
 چند تنهنجي لاءِ سيخن مان نهاريو بار بار
 ڪهڙي پياري رات آهه!
 تون ڪڙين ۾ پي ڪڏي سگهندي گهڙيءَ جي لاءِ يار!
 ڪهڙي پياري رات آهه!
 ڳاءُ پيارا! هيءُ درو ديوار ناهي پائدار،
 ڪهڙي پياري رات آهه!
 آءُ، زندان جي جھروڪي مان نهار،
 ڪهڙي پياري رات آهه!
 ❖

ترس اي حسن ازل،
 اڄ تهه منهنجو روح رججي ٿي نتو!
 ترس اي پرده نشين، پردو هٽائي چار پل،

ترس اي حسن ازل،
 اچ تهه منهنجو روح رججي ئي نٿو!
 هيءَ هوا، هيءَ رات ۽ هيءَ آرزو دل ۾ اجهل،
 ترس اي حسن ازل،
 اچ تهه منهنجو روح رججي ئي نٿو!
 چنڊ، تنهنجي لاءِ آهن منتظر، منهنجا ڪنول،
 ترس اي حسن ازل،
 اچ تهه منهنجو روح رججي ئي نٿو!
 ترس، تو مان ڪجهه تهه ڏاڀن هاءِ هي اڪڙيون پٺل،
 ترس اي حسن ازل،
 اچ تهه منهنجو روح رججي ئي نٿو!
 ❖

هر محبت جي مزار،
 وقت ڪوٽيندو رهي ٿو، ڏينهن رات.
 چنڊ کان پڇ، جنهن جي پاڇي ۾ ٿين ٿا ڪيئي پيار،
 هر محبت جي مزار،
 وقت ڪوٽيندو رهي ٿو، ڏينهن رات.
 رات کان پڇ، جنهن ۾ آهن زلف ڪيئي مشڪبار،
 هر محبت جي مزار،
 وقت ڪوٽيندو رهي ٿو، ڏينهن رات.
 هير کان پڇ، جنهن برهه جي باهه کي ڪيو بيقرار،
 هر محبت جي مزار،
 وقت ڪوٽيندو رهي ٿو، ڏينهن رات.
 تون به تنها، مان به تنها، ڪوئي ڪنهن جوناھه يار!
 هر محبت جي مزار،
 وقت ڪوٽيندو رهي ٿو، ڏينهن رات.



تنهنجي ڳولا، تنهنجون ڳالهيون صبح و شام،
 مون کي پل پل پور تنهنجي پيار جا!
 تنهنجون اڪڙيون، منهنجي ڏاهپ جون ڏيائون ٿيون مدام-
 مون کي پل پل پور تنهنجي پيار جا!
 رات مون کي چند پهچايو هيو تنهنجو پيام-
 مون کي پل پل پور تنهنجي پيار جا!
 مون پرھه جي هير کي، ساجهر ڏنا تو ليءَ سلام،
 مون کي پل پل پور تنهنجي پيار جا!
 روح ۾ خيما کتا تنهنجا- مگر تنهنجو قيام؟
 مون کي پل پل پور تنهنجي پيار جا!
 اجنبی مون ليءَ هيا پنهنجا پرايا، خاص و عام،
 مون کي پل پل پور تنهنجي پيار جا!
 هر تصور، هر تخيل زندگيءَ کان انتقام،
 مون کي پل پل پور تنهنجي پيار جا!
 تنهنجي ڳولا تنهنجون ڳالهيون صبح و شام،
 مون کي پل پل پور تنهنجي پيار جا!



رات ڪائي تانگهه تات،
 منهنجي من ۾ آڳ جئن آئي پرين!
 زندگانيءَ جي چمن مان آئي خوشبوي نجات،
 رات ڪائي تانگهه تات،
 منهنجي من ۾ آڳ جئن آئي پرين!
 ڪنهن ازل جي راز ڳاتو، سر و نايو ڪائنات،
 رات ڪائي تانگهه تات،

منهنجي من ۾ آڳ جئن آئي پرين!
 اوچتو هر شيءِ لڳي ڄڻ بي ثبوت و بي ثبات،
 رات ڪائي تانگهه تات،
 منهنجي من ۾ آڳ جئن آئي پرين!
 هي ستارا، هي نظارا، نيٺ ڪنهن جي آصفت!
 رات ڪائي تانگهه تات،
 منهنجي من ۾ آڳ جئن آئي پرين!
 چند جو چارو وٺي، ڳولڻ لڳس مان حسن ذات،
 رات ڪائي تانگهه تات،
 منهنجي من ۾ آڳ جئن آئي پرين!



اي زمانن جا ضمير!
 تنهنجي ڪهڙي منزل مقصود آ؟
 آب و گل مان ڇو بڻايئھ زندگانيءَ جو ضمير؟
 تنهنجي ڪهڙي منزل مقصود آ؟
 ڪاروان زيبست جو ڇو آدمي ٿي ويو امير؟
 تنهنجي ڪهڙي منزل مقصود آ؟
 آدميءَ ڪيو ڪوھه و صحراءِ ماه و انجم ڪي اسير!
 تنهنجي ڪهڙي منزل مقصود آ؟
 هاءِ ان جو قتل و غارت، بغض و نفرت، دارو گير!
 تنهنجي ڪهڙي منزل مقصود آ؟
 چشم فطرت مان اڃا تائين اگھيو ڪنهن ناھه نير!
 تنهنجي ڪهڙي منزل مقصود آ؟
 جنهن ڪئي ڪوشش، انهيءَ جو آھه سوريءَ تي سرير!
 تنهنجي ڪهڙي منزل مقصود آ؟
 اي زمانن جا ضمير!
 تنهنجي ڪهڙي منزل مقصود آ؟



وري اهائي تان اچي ٿي، وري اهائي تان-
 سڪي ٿي، وري اهائي تان!
 پري پري پهچي ويا جنهن سان پل ۾ منهنجا پيران،
 سڪي ٿي، وري اهائي تان!
 لڳي وئي ڪا لوري جنهن مان، ڌريا رهيا سڀ ڌيان،
 سڪي ٿي، وري اهائي تان!
 ڪٽ تي آهه نڪت جي چايا، سمهي پيا انسان،
 سڪي ٿي، وري اهائي تان!
 مان ماڏوءَ لاءِ ائين ٻوڙان، جئن چوڙي کان ڪمان
 سڪي ٿي، وري اهائي تان!
 وري اهائي تان اچي ٿي- وري اهائي تان!
 (ودياپتي)



جتي ڪٿي هو آهي، جيڏيون، جنهن سان جان جڙي!
 ملي ويو هو پنهنجي مڌ سان، ڳوڙهن منجهه ڳڙي،
 جنهن سان جان جڙي. . . .
 پرين اسان جي پيالي ۾ هو، جيسين رات لڙي،
 جنهن سان جان جڙي. . . .
 تنهن جي سار سوا، اي سرتيون، گهاري ناهه گهڙي،
 جنهن سان جان جڙي. . . .
 هانءُ اسان جو تنهن وٽ هوندو، جنهن ۾ آس اڙي،
 جنهن سان جان جڙي. . . .
 چني ڏٺوسون، چچي نه سگهندي، تنهن جي قرب ڪڙي،
 جنهن سان جان جڙي. . . .



مان ڪويل، تون ڪاري رات،
 توکي ڳوليان، توکي ڳوليان!
 تون ئي ڳائين، منڙا سائين،
 منهنجي لونءَ لونءَ ۾ ٿي لات:
 توکي ڳوليان، توکي ڳوليان!
 ڪيسين اڏران، ڪيسين ڪوڪان،
 تو بن منهنجي ناهه نجات:
 توکي ڳوليان، توکي ڳوليان!
 منهنجو من اينءَ ڳولي توکي،
 جئن ڪو بن ڳولي برسات:
 توکي ڳوليان، توکي ڳوليان!
 تون ئي منهنجي سک جو سونهون،
 تون ئي منهنجي ڏک جي ذات:
 توکي ڳوليان، توکي ڳوليان!



گهرا گهرا نيٺ پرينءَ جاءِ
 ڪارا ڪارا نيٺ!
 اٿيهينءَ جي اونداهيءَ جئن،
 پيارا پيارا نيٺ!
 ڪارا ڪارا نيٺ!
 آيو تن ۾ نينهن ته ٿي ويا
 سڀ کان نيارا نيٺ-
 ڪارا ڪارا نيٺ!
 ملي وا اڄ منهنجي مڌ ۾

جيءَ جيارا نيٺ!
 ڪارا ڪارا نيٺ!
 من جي مڪڙيءَ تي ڀرندا پيا
 هي متوارا نيٺ
 ڪارا ڪارا نيٺ!



ڀنڀڻ ڀنڀڻ ڀڙڪن ڀڙڪن،
 راڳ اسان جا، راڳ اسان جا!
 اڪڙين ۾ آڙاهه ازل جا، آڳ آلا سارو تن من،
 ڀنڀڻ ڀنڀڻ ڀڙڪن ڀڙڪن،
 راڳ اسان جا، راڳ اسان جا!
 شعلا شعلا سارو عالم، جڳمڳ جڳمڳ سارو جيون،
 ڀنڀڻ ڀنڀڻ ڀڙڪن ڀڙڪن،
 راڳ اسان جا، راڳ اسان جا!
 تند ٽپي ٿي، ڪوئي منڙو نانءُ چي ٿي، پٽڪي بن بن،
 ڀنڀڻ ڀنڀڻ ڀڙڪن ڀڙڪن،
 راڳ اسان جا، راڳ اسان جا!
 ڳايان ڳايان جرڪي جوالا، سڀئي ڏک سک جر ۾ جرڪن،
 ڀنڀڻ ڀنڀڻ ڀڙڪن ڀڙڪن،
 راڳ اسان جا، راڳ اسان جا!



ڳل تي ڳوڙها، گل تي شبنم-
 ياد اوهان جي! ياد اوهان جي!
 چڻنگون پاڻيءَ جي چوليءَ ۾،
 هاءِ ستارن جو هي عالم!

سير سنڌوءَ جي پرخم پرخم!
 ياد اوهان جي! ياد اوهان جي!
 هير گهلي تي، نير چلي ٿو،
 ڌير اچي ٿو، وسري ٿو غم!
 نيٺ ته سڪندي چشم پر نرم،
 ياد اوهان جي! ياد اوهان جي!
 پيار اوهان جا وار اوهان جا،
 گهاو اسان جا ٿيندا ويا ڪم!
 وقت لڳائي پل پل مرهم!
 ياد اوهان جي! ياد اوهان جي!
 مرڪ به ايندي سرڪ به ايندي،
 چپ تي چپ رهندي ته نه پيهر!
 منڙا سائين آهي ڪو دم! ...
 ياد اوهان جي! ياد اوهان جي!



ڪيئن ڪريان مان، ڪنهن به ريت،
 منهنجي من کي چين ناهي!
 هاءِ، ڪهڙي رات آهي،
 چنڊ منهنجو ناهي مٿي،
 منهنجي من کي چين ناهي!
 هيءُ گلابي رت ڇڏي،
 مون کان رسي ويا ڪيئن گيت،
 منهنجي من کي چين ناهي!
 هار ڪائي هار ناهي،
 جيت ڪائي ناهي جيت،
 منهنجي من کي چين ناهي!

تون ڪٿي آهين پرين، آهي،
 ڪٿي اڄ تنهنجي پريت!
 منهنجي من کي چين ناهي!
 ڪيئن ڪريان مان، ڪنهن به ريت،
 منهنجي من کي چين ناهي!
 ❖

روح منهنجي جي نجات-
 تنهنجي اکڙين ۾ هئي!
 اوچتو تنهنجي اکين ۾ مون ڏٺو آبِ حيات-
 روح منهنجي جي نجات-
 تنهنجي اکڙين ۾ هئي!
 پياري پياري، ڪاري ڪاري، هيءُ ڪجل جي ڪائنات-
 روح منهنجي جي نجات-
 تنهنجي اکڙين ۾ هئي!
 تنهنجي اکڙين مان ملي، منهنجي تمنا کي ثبات-
 روح منهنجي جي نجات-
 تنهنجي اکڙين ۾ هئي!
 تنهنجي چپرن جي چپر هيٺان ڪئي مون نندِ رات،
 روح منهنجي جي نجات-
 تنهنجي اکڙين ۾ هئي!
 ❖

آزاد نظر

ازل جي پراسرار آڳ،
 جلائي پئي ۽ وسائي پئي زندگيءَ جا ڏيئا.
 ڏيئا ۽ ڏيئائيون پيون بدلنديون،
 مگر لات سان وات پئي جرڪندي-
 سدا جوت کي آهه جاڳ!
 ازل جي پراسرار آڳ،
 جلائي پئي ۽ وسائي پئي زندگيءَ جا ڏيئا.

•

چنڊ جي پرون تي پير-
 چٽ صدين جي سوچ جا گهرا نشان.
 هيءَ ستارن ۾ جلڻ جاڳڻ جي هير-
 چٽ ته آهن روح تنهنجي جا گمان،
 نيرا نيرا آسمان!

•

اسان ننڊ جا نيٺ آهيون، پرين!
 ستي ساهه جاڳي،
 وڃي دور دور،
 ستارا لتاڙي اسان جو شعور،
 سوين چنڊ ساٿي،
 ڪتين جا سوين قافلا رهگذر ۾،
 سفر ۾،
 سوين ڪائناتون،
 نه آغاز جن جو نه انجام جن جو،

زمان ۽ مڪان کان مسلسل نجاتون،
 ازل کان ابد تائين سڪ جون براتون:
 جڏهن موت کائون،
 سوين راز آڻيون،
 سوين ساز جي لاءِ آواز آڻيون،
 سوين چند چايون،
 ستارا تڳايون،
 انهن سان اچي جڳ سڄو جڳمڳايون،
 - اسان جاڳ جا پاڳ آهيون پرين!

●

گل چٽن ٿا،
 لهي وڃي ٿو چند-
 هي بدن، هي حرم، هي ڪعبه پاڪ،
 ڇو مٽائي ڪيو وڃي ٿو خاڪ!
 آرزو جڳ جي مثال آ، جا
 زندگيءَ جي ڪنوار کي آخر،
 موت جي سيج تي سمهاري ٿي،
 زندگيءَ جا حسين چؤواتا،
 واديءَ تيرگيءَ ۾ گڏجن ٿا!

●

پوڄارين وانگر آشائون،
 اڄ شاعر جي من مندر ۾،
 سنڪ وڃائن ٿيون-
 منهنجي ديويءَ جو هو سهڻو، سنهڙو جسم سڊول،
 منهنجي من ۾ ناچ ڪري ٿو-

چيريون پائي،
 قيريون پائي،
 ناچ ڪري ٿو،
 منهنجي من ۾!

•

چونڊي چونڊي،
 ڪنا ڪيم ڪندا جهوليءَ ۾،
 ٿاريءَ ٿاريءَ تان جئن پيارا،
 پٽي سگهين تون سهڻا گل،
 چپي نه توکي ڪوئي ڪندو
 تنهنجي لاءِ منل،

چونڊي چونڊي،
 ڪنا ڪيم ڪندا جهوليءَ ۾!
 ڄاڻي وائي،
 هن جيون جي جوڻا ۾ مان،
 هارائيندو آيو آهيان،
 جئن تون جيتين،
 ٽڙي پون هر بار خوشيءَ ۾،
 تنهنجا ڳاڙها گل!
 تنهنجي لاءِ منل،
 ڄاڻي وائي،
 هارائيندو آيو آهيان!

•

آءُ پونر هرجائي،
 مڪڙيءَ مڪڙيءَ جو رس چوسيان،

سونهن پٺيان سودائي-
مڪڙين جي ئي ميڙ ۾ گذريو سارو جيون منهنجو،
وچڙيو آهه سدا ڪندن سان ليڪن دامن منهنجو:
گهڙيءَ گهڙيءَ مون سوچيو آهي،
مڪڙيءَ مڪڙيءَ سان آ ڪندو،
پونر انهن تي پوءِ به مڙن ٿا!
هن جيون جي ڦلواڙيءَ ۾،
بنا ڪندي گل چو نه ڪڙن ٿا!

•

روح انسان ۾ ليئو پاتم،
جڻ ته هڪ ڪوهه هيو:
مون ڏٺا چند ستارن جا انهيءَ ۾ پاڇا،
مون چيو هيٺ ڏسان آ ڇا ڇا!
پوءِ پري ڏول ڏنم جو پاڻي،
پن جهانن جون بلائون نظر آيون مون کي!

•

زندگي ريگزار آ، جنهن ۾
چو طرف آرزوءَ جا ڪانڊيرا!
زندگي سا پهڙ جي نئن آ
جنهن جي هر تيز ڌار ۾ آهن
آرزو جا هزارها واڳون،
زندگي، سي پوائتيون سانجهيون،
ٿا لڳاتار ڪن لڪي جن ۾،
آرزو جا سوين ببر گجگوڙ،
آرزوءَ مان نجات نامعلوم،
زندگي، تنهنجي ذات نامعلوم!

•

ڏس، شفق ۾ شام،
 ڪهنبي ۾ ڪنوار،
 انڊلٺ جو پائي هار،
 آسمان جي سيج تي لپتي پئي-
 ڏينهن کان وڇڙي وئي ليلا چنيسر جي مثال!

•

هرڻ هنيلا،
 ڊوڙي ڊوڙي، ٿڪجي ٿڪجي،
 وڻ جي هيٺان بيٺا سوچن!
 ”ساري هستي ريتيءَ تي رچ،
 ”اڃ جي وهه ٻن ڪجهه به نه حاصل!
 ”هائ ستم، جو عمر گذاري،
 ”بوند بوند ليءَ پٽڪي پٽڪي،
 ”ڊوڙي ڊوڙي، ڪي ٿڪجي!“
 هرڻ هنيلا،
 بيٺا سوچن.

جنهن هن واريءَ ۾ ويندي ۾،
 لهندي سج جي ٽڪ جڙي آ،
 آهه ڪٿي سو ازلي وينجهر؟
 نيري اپ مان چنڊ ستارا،
 ڪرن اشارا،
 ساهه سنيها پائي تن جا،
 چال هڻي من پهچي تن وٽ،
 بسنت- رت جي باڪ- ڦٽيءَ ۾

هیر ڏکڻ جي هنج ۾ پنهنجي
 اهنج مٽائي، من ريجهائي:
 گهڙي نه گذري- ساڳا ڪرڻا،
 سج جون بڙڇيون،
 رڃ جو اولو،
 اڃ جو جهولو،
 ساڳيو رولو،
 هر شيءِ آهي ساڳي ساڳي،
 بوند بوند ليءِ ڀٽڪي ڀٽڪي،
 ڊوڙي ڊوڙي، ٽڪجي ٽڪجي،
 هرڻ هنيلا،
 بيٺا سوچن!

•

ايتري فرصي هجي،
 رات ساري چنڊ جا چارا ڏسان!
 واهه جي ڪڙ تي پيل جي چانو سان پاڻيءَ مٿان،
 ڪجهه گهڙيون لڙهندو رهان!
 ڪجهه سرءُ جي شام ۾ سوچان سڙان، لوچان لھان!
 ڪنهن پڪيئڙي جي مثال،
 صبح سانجهيءَ ٿو رهان
 داڻي پاڻيءَ جي پٺيان!
 زندگي منهنجي تخيل ۾ مگر
 ڇهڪ واري چهنڊ، ڪنڊريل ڪنڀ آ!

•

راتڙي، هيءَ نور جي برساتڙي،
 ڪنهن مٿان چيڙي ستارن جي ستار،
 آسمان مان پائي جڳ تي جهاتڙي!
 سارو عالم نند ۾ آهي الوت،
 ڪنهن جي ڪنهن جي جاڳ ٿي ان کي سڻي،
 ساز، جو سنسار جي سيني ۾ آ،
 عرش کان وهندي اچي ٿي فرش ڏانهن،
 نور ۽ نغمي جي نئن!
 جڻ ته ڪوئي باز هو منهنجو خيال،
 جو اڏامي ويو فلڪ تي دور دور،
 نند جي ننڍڙي پڪيڙي کي جهٽي!

●

هي انسان،
 هي ڪونجڙيون،
 وهندي پاڻڌءَ تي پاڇا ڪنديون،
 اڏرنديون،
 ٿيون وڃن ڪنهن طرف؟
 ڪنهن طرف، صف به صف؟
 ڪيستائين هليو آ سندن ڪاروان!
 ڪير ڄاڻي ڪٿي آ سندن آشيان!
 هي فراز زمين، وسعت آسمان،
 پيارو پيارو جهان!
 ڪهڙو پر ڪيف آهي سفر!
 هاءِ پر!
 هي انهن جي دلين ۾ دھو،

ڪنهن شڪاريءَ جو خوف و خطر؟
ها، مگر
ڪهڙو پرڪيف آهي سفر!

•

امڻي رات، چند چوڻيءَ ۾،
سينڌ ساري پري ستارن سان-
تھلندي ڪائنات ۾ آئي.
سانت هن جي ستار آ، جنهن تي
هوءَ سڄو وقت گيت ٿي ڳائي.
ڏينهن جا ڏنپ مان به سھسائي،
ڪا گھڙي پنهنجي تند تاڻيان ٿو،
راڳ پنهنجا پري اماڻيان ٿو،
زندگيءَ جو حسين ھندورو،
پنهنجي گيتن سان ويھي واڻيان ٿو-
جيستائين اکين کي پوري نند
(رات جي پيڻ، ڇلولي، چنچل)
مون کي آغوش ۾ سمھاري ٿي!

•

رات بدمست ٿي، ڪڪر ڪارا،
جهومندا آسمان تي آيا-
چاندنيءَ جو سھاڳ لتجي ويو!
هيءَ ٻئي رات!
چند ۽ تارا
ڪير ڄاڻي ڇپي ويا ڪيڏانهن؟
اوچتو آسمان جو ميدان،

ٿي ويو سارو گوڙ ۽ گهمسان،
وقت جي ديو جون رتون ڊوڙيون،
چنڊ تارا لتاڙجي ويا سڀ،
روشني رات ۾ رهي اڻ لپ!

●

اجنبی! آءُ، گهڙي آءُ، ٻه ٽي پل آ رات:
بيھه ولھه ۾ تھ نہ،
تارا به ڄمي ويا ولھه ۾!
سيءَ جي سير تھ ڏس، رات رڳون چوڙايون!
هءِ هيءَ ٻات، چنڊيءَ ڄڻ تھ چڳون چوڙايون!
ٿو ٻري مڇ هتي،
اڄ هتي،
ڪا گهڙي سيڪ هٿن پيرن کي.
هي قتل پير وري پنڌ ڪندا،
تنهنجو سوڳند ڪندا،
هي تتل هٿ هڻي هنڌ ڪندا!
مان چوان ٿو تھ ضرور
وقت ايندو تھ وري چڪنا چور
ڪوڙ جو ڪند ڪندا!
آ اهو مڇ سهارو پنهنجو،
بس فقط سڄ سهارو پنهنجو...
پوئ ٿئي ٿو ڪٿي هي به وسامي نه وڃي،
آگ اجهامي نه وڃي!
اجنبی! آءُ، گهڙي آءُ، ٻه ٽي پل آ رات!
آهه گهنگهور گهٽا واري رات،
چو طرف تيز هوا ۽ برسات،

نه جياپو نه جياپي جي بات،
 موت هر چيز ڪئي آهي مات،
 پر هتي ڏس ته چيپيءَ جي چپ تي،
 ڪوئي آواز پيو پڙڪا ڏي-
 ”تي نه مايوس ڪڏهن، اي پيارا!
 ”صبح ٿيندو ته سوين نور جون نهرون ڦٽنديون،
 ”آس ۾ جان ڪندي اس پيدا.“
 - پر خبر ناهه ڪڏهن رات جون جهلون ڪٽنديون!
 پوءِ ٿئي ٿو ته ڪٿي مچ وسامي نه وڃي،
 سچ وسامي نه وڃي!
 آگ اجهامي نه وڃي!

●

هر قدم تي زندگيءَ جو جام زهر،
 ڪنهن نئين سقراط جو آ منتظر!
 هر گهڙيءَ سوري سڏي
 ڪنهن نئين منصور کي:
 ٿي ٻري شمع حيات،
 آ جلڻ جنهن تي پتنگن جي نجات!
 ڪوئي عيسى، ڪوئي گوتم، ڪوئي گانڌيءَ جي صفات!
 زندگيءَ جي سيند جو جهومر ٿيو،
 جنهن سان جرڪيو حسن ذات!

●

هاءِ بازار جهان!
 جنهن ۾ هر يوسف وڪامي،
 هر زليخا جنهن ۾ دامن چاڪ آ،
 جنهن ۾ هر شيءِ کان مهانگو آ خلوص،

جنهن ۾ سستو آهه هر شيءِ کان ضمير،
 حسن و حق معصوم پينوءَ جي مثال،
 مون اتي پنندا ڏٺا،
 ٿي ڪئي فرهاد تيشي جي فروخت،
 قيس ان ۾ محمل ليليٰ وڪيو،
 سرجهڪائي ٿي ويو نوشيروان،
 هاءِ بازار جهان!

•

زندگيءَ جاودان،
 جو تصور ڪيترو بي ڪيف آهه!
 ٿا وڃون دنياڻيءَ رنگا رنگ مان،
 هر قدم تي هئي جتي قوس قزح،
 پير پنهنجي جي ڪڙي!
 ۽ جتي موج صبا
 هر نفس لاءِ صورتِ زنجير هئي!
 ڪيئي زلف مشڪبو،
 قيد جن ۾ هئي اسان جي آرزو!
 اڄ اهي زنجير ٽوڙي ٿا وڃون،
 اڄ اهي ناتا نهوڙي ٿا وڃون،
 عالم بي رنگ ويو ۾ دور دور،
 آ جتي بس ڪوئي نور،
 جو فروزان بي سبب آ چو طرف،
 جنهن جي بارش ۾ سدا،
 تا ابد هن زندگيءَ مختصر جي ياد ۾
 روح رهندو اشڪبار...
 بي قرار!

نظم

وري ڪونج ڪرڪي،
وري جوتِ جرڪي،
وري جاڻ جرڪي،
اٿي ميت، ڪر ڪي!
جڏهن رات آئي،
تڏهن تو عطاڻي!
ڏيائي جلاڻي،
ڪئي روشنائِي.

وڃي ٿي وهائي،
جڏهن رات راڻي،
نھ تو ساز ساڻي،
نھ تو تند تاڻي!

نھ ترساءِ پيارا،
نھ گھبراءِ پيارا،
اٿي ڳاءِ پيارا،
پرئين لاءِ پيارا!



گهاو پيو مان پنهنجا پويان،
ڳاڙها ڳاڙها گل سيني مان
تنهنجي لاءِ سدائين سويان،
آءُ ڪلا جي ڪالي، تن ڪي

تنهنجي آءُ لتڙ ۾ لويان!



زندگانيءَ جو جام پيئون ٿا-
 ۽ جڏهن جام ٿو اچي چپ تي،
 ٿو تبسم شراب ۾ گڏجي:
 مرڪ کي سرڪ سان محبت آ،
 سرڪ کي مرڪ سان محبت آ:
 مست آهيون مدام پيئون ٿا.



رقص و پرواز ۾ گذاريون ٿا،
 زندگي چنڊ آ، چڪور اسين،
 زندگي بادل آهه، مور اسين:
 سونهن کي ساهه سان محبت آ،
 ساهه کي سونهن سان عقيدت آ،
 سونهن تي ساهه پنهنجو واريون ٿا.



سير سنسار جو ڪريان ٿو مان،
 آسمان دور ناهه، بس هڪ گام،
 مون نوائي ڏني ڪتيءَ جي لام،
 مون ستارا چني، پري جهولي،
 اڄ سجائي مٺي مٺي ٻولي،
 زندگي، تو اڳيان ڌريان ٿو مان.



زندگيءَ جي خمار خاني ۾،
 تشنگيءَ جي ڪمي نه آ ڪائي،
 پيڙ ساڳي اتي لڳي آئي:
 آ اڃا صبح و شام گردش ۾،
 جام و مينا مدام گردش ۾:
 رند آيا ويا زماني ۾.



شام جي وقت روح جي چر ۾،
 زندگيءَ جو نهنگ آ خاموش،
 ٿي ويو هر امنگ آ خاموش،
 نه جنون آهه ڪو، نه ڪوئي جوش،
 جهاتي پائي رهيو آ صبر و هوش،
 زلزلي بعد روح جي گهر ۾.



روشنِي! روشنِي! ڪٿي آهين؟
 موت آ حسن تي به پاتي جيت،
 چاندني رات ۾ سمهي پيا گيت:
 ڪنهن نه ڄاتو ته تون مري ويندين،
 چند سان سير ۾ تري ويندين،
 نور جي جل پري! ڪٿي آهين؟



تو پريو هو شراب اڪڙين ۾،
 جنهن کي آبِ حيات سمجهو مون،
 آرزوءَ جي ثابت سمجهو مون:
 اڄ نه تون آن نه پيار باقي آهه،
 جڻ سڄي ڳالهه اتفاقي آهه،
 نه خيال آ نه خواب اڪڙين ۾.



آرزو چور چور جام آهي،
جنهن جي مون بوند بوند پيتي آ،
عمر کان روز راند جيتي آ،
پر اها جيت ڪيستائين آ!
گيت تي گيت ڪيستائين آ!
تشنگيءَ کي فقط دوام آهي.



هائِ مان ٿو نظر ڪريان جيڏانهن،
حسن عالم جي انتها آ خاڪ،
ابن آدم جي انتها آ خاڪ:
ٿو ڪري روح رات جو ريهون،
ساغر زندگي ته ٿيو چيهون،
بوي ميءَ جو وجود ويو ڪيڏانهن؟



هيءَ نماشام، هي افق تي سج!
يا سڪو نان ڪو چپائي ٿي،
جهول گيڙوءَ- رتي بڪاريءَ جي:
هيءَ سرءُ ۾ ندي، پريان هو بيت،
اٿن سڪي ويا جيئن بڪئي جو پيت...
جڻ ڏڏي ويو ڏسي انهن کي سج.



منهنجي جهوليءَ ۾ آ ته ڳايان مان،
چنڊ اڄ تون اداس آهين ڪجهه،
نور مان ٿيو نراس آهين ڪجهه!

ڳالهڙيون ڪجهه ڪري محبت سان،
 گهاو تنهنجا سبان نفاست سان،
 تنهنجي منهن تان گهڻا هٿيان مان.



گرچه پر انتشار آهستي،
 زندگي زندگيءَ کي ٿي گهائي،
 آدمي آدميءَ کي ٿو کائي:
 منزل زيست جو پري آ پند،
 پو به هن چند رات جو سوڳند،
 حسن جو آبشار آهستي.



آرزوءَ جي اداس نگريءَ ۾،
 شام ميرانجهڙيون چڱون چوڙي،
 آئي آهي مثال بيوه جي،
 زندگانيءَ جو جام خالي آ،
 گرچه چوڌار قحط سالي آ،
 مان چوان ٿو نئون شراب پريان،
 پنهنجي ڪوڙي ۾ آفتاب پريان،
 آس اڀري نراس نگريءَ ۾،
 آرزوءَ جي اداس نگريءَ ۾.



هائِ حياتي! هي توهر جو وڻ!
 جڏهن اٿيون گهنگهور گهٽائون، جڏهن وڻو ساوڻ،
 هاءِ سندس ٻانهون ڦهلائڻ، هاءِ سندس اڻ تڻ!
 سنهي سنهي برسات الا! هوءِ ڇات اها ڇڻ ڇڻ!

وئي پڪڙجي پوئي پوئي، اڪليا ان جا من،
 نهي دهي ويا، دهي نهي ويا، چن ڪڪرين جا ڏن،
 ور وجهندي وڃ آئي پل ليءَ، واجهايو واهن،
 گهرائيءَ ۾ لهرائي چن، صحرائي نانگن،
 نيٺ نيٺ مان نشي نهاريو، گهلندو رهيو ڏڪن،
 دور دور تان ديدون آيون جندڙيءَ ۾ جهلڪن،
 هاءِ اهو هن ويرانِي جو، ويرم ليءَ وسرن،
 گهڙي پلڪ ليءَ سج جي پيڙيءَ جو جهڙي جي جهاڳن،
 پوءِ ته اهائي تيز تپت ۽ چيري جو چرڪن،
 نه ڪي قلڻ قولڻ آ ان ۾، نه ڪي جهلڻ جهولڻ...
 هاءِ حياتي! هي توهر جو وڻ!



ڪٿان اڏامي آيا پڪيٽڙا،
ڪٿي هنن جو ديس!

هو آڪاش ۾ اڏڙ وارا دور دور تان آيا،
ڪنهن سي هن پاپي نگريءَ ۾ پچري ۾ قاسايا؟
هڪ سندر سڀني جئن ڏيڪاري ڏئي جڳ جي مايا،
سارو جيون وهندي پاڻيءَ تي چوڏهينءَ جي چايا،
ويو انهن کان وسري، ڪهڙا پنهنجا ڪير پرايا!
ڪڏهين ڪڏهين نيري اپ مان، تن کي نياپا آيا،
ڪڏهين ڪڏهين چند انهن سان، پنهنجا نيٺ لڙايا،
ڪڏهن ڪڏهن تارن هيٺان تن، گيت پراڻا ڳايا،
ڪيئي پيرا تن پچري ۾، پنهنجا پر ڦڙڪايا،
آخر پچري کي ڊاهي، ڪنهن تڙي هڻي اڏايا. . .

بنا ڀرن اڏري ويا پڪيٽڙا،
ويا مٽائي ويس. . .
ڪٿان اڏامي آيا پڪيٽڙا!
ڪٿي انهن جو ديس!



پڃري جي ڳڙڪيءَ مان ويهي،
 آءُ نهاريان... هنجون هاريان...
 نيريءَ نيريءَ ڪڪريءَ تي مان دور وڃان،
 'چنڊ پري آ، چنڊ پري آ، چنڊ اڃان،'
 ڪيئن مڃان، او ڪيئن مڃان، او ڪيئن مڃان!
 ويو پرواز پرن ۾ پيهي،
 پاڻ سنڀاريان... هنجون هاريان...
 پڃري جي ڳڙڪيءَ مان ويهي،
 آءُ نهاريان... هنجون هاريان...
 اڄ ته اڏامان، اڄ ته اڏامان، ڪونه جهليم،
 ڪيسين پڇران، ڪيسين ڪامان، ڪونه جهليم،
 هاءِ لڏن ٿيون سامهون لامان، ڪونه جهليم،
 مان پرڏيهي، مان پرڏيهي،
 هت ڇو گهاريان... هنجون هاريان...
 پڃري جي ڳڙڪيءَ مان ويهي،
 آءُ نهاريان... هنجون هاريان...



ڪيو گلن سان پيار نه سائين،
 چئو گلن کي يار نه سائين،
 ڇو ته اهي مرجھائي ويندا،
 ڪنڊن ۾ ڦاسائي ويندا.
 رکو چنڊ سان چاهه نه سائين،
 ڏيو چنڊ تي ساهه نه سائين،

ڪيسين ان ليءَ لائون لوندو!
اڌري اڌري ٿڪجي پوندو.



مان هرڻ، تون منهنجي هرڻي، اي مني!
پتڪي پتڪي، زندگيءَ جي رڃ ۾،
تڙقي تڙقي، آرزوءَ جي اڃ ۾،
تنهنجي صورت ريت ۾ رلندي ڏني،
تنهنجي اڪڙين ۾ هيو آبِ حيات،
منهنجي پياسي روح جي پهرين نجات.



تنهنجي اڪڙين ۾ سدائين رڃ هئي،
منهنجي اڪڙين ۾ ازل جي اڃ هئي.
تنهنجي اڪڙين ۾ ڪنول مرڪي ڏنو،
منهنجي اڪڙين ۾ پنو من ماک جو.
تنهنجون اڪڙيون ڪپ واريون، مڌ سمان،
منهنجي اڪڙين ۾ هيا پيالي جا پران.
منهنجي اڪڙين جي جڏهن توسان ٿي پريت،
تنهنجي اڪڙين مان پريائون روز گيت.
تنهنجي اڪڙين کي هئي هرڻين جي هير،
اوچتو ڊوڙيون، ٽپيون واريءَ جا ڏير.
منهنجون اڪڙيون پوئتان رلنديون ويون،
شام ٿي وئي، نيٺ مانديون ٿي پيون.





پير جو آواز تنهنجو، مون سڃاتو آھه يا نه!
 سچ ٻڌايان ڪيئن آھه!
 - رات جي برسات ۾ جئن واءُ ڳائيندي اچي،
 خامشيءَ جي ساز تي مضراب ڦيريندي اچي،
 ٿاڦ ڪڪريءَ تي لڳي، جهومي اٿي هيءَ ڪائنات،
 راڳ جي هلڪي ترنم ۾ ٿئي ڪم چنڊ رات...
 چؤ برابر آھه يا نه؟
 سونھن تنهنجي جو هميشه گيت ڳاتو آھه يا نه؟
 سچ ٻڌايان ڪيئن آھه!
 - سمنڊ تي پاسا ورائي چاندني جئن صبح جو،
 ۽ افق مان سڄ ڪڍي پھرين ڪني جئن صبح جو،
 واءُ ۾ خنڪي هجي ۽ ڏنڌ ڪجهه چايو هجي،
 دور شاعر جي نظر ۾ دور ڪجهه آيو هجي...
 چؤ برابر آھه يا نه؟
 هاءِ! غم تنهنجو هيئن سان مون به لائو آھه يا نه؟
 سچ ٻڌايان ڪيئن آھه!
 - لڙڪ تنهنجي تي سڄيءَ دنيا وڃايو روپ رنگ،
 ٽھڪ تنهنجي تي سڄي عالم وڃايو جلت رنگ،
 تون خوشي، تون آھه غم، ٻيو زندگيءَ ۾ آھه ڇا؟
 تنهنجي جھاتيءَ کان سوا دل جي دريءَ ۾ آھه ڇا؟
 چؤ برابر آھه يا نه؟
 اي پرين، توکي وڃائي پوءِ به پاتو آھه يا نه؟
 سچ ٻڌايان ڪيئن آھه!
 - ڌرتيءَ ۾ ڏس ته نم جي چانو لهرائي پئي،
 ھير ۾ جھولي پيو وڻ جڻ فضا ڳائي پئي،

سج لهي ويندو ته ڇا! نم کان جدا ٿيندي نه ڇانو،
 اي پرين تئن تنهنجي منهنجي آهه هڪ هستي به نانو
 چؤ برابر آهه يا نه؟



آءُ بادل، مان به روئان تون به روئ،
 مان به غم جا داغ ڏوٿان، تون به ڏوئ.
 زندگي منهنجي به آيتڪڻ ڀلڻ،
 آسمانن جي جهانن ۾ رلڻ،
 گاهي گاهي مست ٿي جهولڻ جهلڻ،
 ڌرتيءَ جي پياس تي چلڪڻ چلڻ،
 آ هزارين ميڪدا منهنجو ڪلڻ،
 سو بهارن کي صدا منهنجو گهلڻ،
 زندگانيءَ لِيءَ سدا قولڻ ڦلڻ،
 آءُ بادل، مان به روئان تون به روئ،
 مان به غم جا داغ ڏوٿان، تون به ڏوئ.
 مان به تو جئن چنڊ تي آهيان چريو،
 روح منهنجو چاندنيءَ جي نئن تريو،
 چنڊ جي ويجهو ويو، پر ڇا وريو!
 نور نيٽن جو جڏهن پل لِيءَ نريو،
 چنڊ چهري تي ڪٽي پردو ڌريو،
 راتڙين جو هانءُ منهنجو ٿي ڌريو،
 تون ئي چؤ، آ ساهه تنهنجو ڪئن سريو!
 آءُ بادل، مان به روئان تون به روئ،
 مان به غم جا داغ ڏوٿان، تون به ڏوئ.



چڏ ته ڪيان مان ننڊ، گهڻو ئي مڌ پيتو آ مون،
 ڪيسين منڙيون منڙيون ڳالهيون ورنايان تنهنجون،
 جوت جلائي، منهنجي ڀرسان ٻاري خوشبوئون،
 پلي هليو وڃ تون.

چڏ ته ڪيان مان ننڊ، جلايو آهي مون کي جاڳ،
 نگرِيءَ نگرِيءَ ۾ پتڪيو هان، مان ويڙهي ويراڳ،
 چيڙي منهنجا ساز، جڳائي تن ۾ منهنجا راڳ،
 پٺ تي موت سجاڳ.

چڏ ته ڪيان مان ننڊ، رکي چڏ ڀرسان منهنجي بين،
 جنهن جي سر جو سوز، وچائي ٿو ڪيئي قالين،
 جن تي لپتي روح اڻي ٿو، اڻ ڪٽ خواب حسين،
 پائي ٿو تسڪين.

چڏ ته ڪيان مان ننڊ، مٿان آ چنڊ ڪئي چانڊاڻ،
 تنهنجي اڪڙين جو ملهه ڏيان، اڄ منهن منهن تائين آڻ،
 منهنجو ساڻهه ڇهي ڃن، تنهنجي سيني جي سرهاڻ،
 چڱو هليو وڃ هاڻ.

(خليل جبران)



سانجهيءَ جا پاڇاوان ڦهليا، من ٿيندو ويو مات،
 ڪڪريون آيون، ترسيون، برسيون، رم جهم آندي رات،
 هوءَ ايندي، هوءَ ايندي، منهنجي تن ۾ رهندي تات،
 مان چائنٺ تي وينو آهيان، پلي پوي برسات.



ويجهو، ويجهو، ويجهو پهتو هوريان هوريان پير،
 ساڳيا گهنگهرو، ساڳي ڄم ڄم، ڪوئي ناهي ڦير،

ايندي آهي هوءَ اورانگهي، گهڙيءَ گهڙيءَ جو گهير،
ارهي من ۾، سرهو سرهو، هنن ايندو ٻيو ڪير؟

(ٿنگور)



موت کان پوءِ آهه تن باقي نه من،
روح مان آزاد ٿيندو هي بدن،
۽ بدن سا خاڪ آ، جنهن جو وطن،
ڪوبه ناهي،
ڪوبه ناهي.

موت کان پوءِ چنڊ ساڳيءَ جاءِ تي،
ٿو نهاري، تون ڪٿي آهين! ڪٿي!
ٿي خموشي رات جي گويا چوي،
ڪوبه ناهي،
ڪوبه ناهي.

آئي ننڱي پير نڪري نينگري،
خاڪ ڪنهن جي ٿي چمي هن جي تري،
اوچتو چرڪي ڏسي ٿي هوءَ ڦري،
ڪوبه ناهي،
ڪوبه ناهي.



زندگيءَ جي چار ۾ ڪيئي خوشيون،
اوچتو آيون، نچيون، ترقي ميون،
ڪيتريون پياريون هيون!
ان ڪري ئي آهه پياري ڪائنات،

چو ته رهڻي ناهه هت ڪنهن جي به ذات،
 آهه هر شيءِ بي ثبات.
 هي سبب ناهي ته گهارين رنج ۾،
 ڳول هيرا هر گهڙيءَ جي گنج ۾،
 آءُ منهنجي هنج ۾.
 ★

صنوبر جي سايي ۾ ويهي رهون،
 چمي جئن سگهي چنڊ تنهنجون چڱون،
 گهڙيءَ ليءَ گناه محبت ڪيون،
 نه شايد وري زندگيءَ ۾ ملون.
 پرين، ڪوئي انسان انسان جو،
 نه ٿيو آ نه ٿيندو سدا مرحلو،
 فقط رات جي رات تو جئن ڏٺو،
 صنوبر جي ٻانهن ۾ مهتاب هو.
 سنڌءِ جسم جي اجنبی آرزو،
 سندم روح ۾ ائن ڦري ڪو بڪو،
 جئين رڻ ۾ ڪائي هرڻي ڦري،
 ڪري ڪنهن مٺيءَ نهر جي جستجو.
 نه مرجھائجي جو اهو گل گناهه،
 سڄو وقت سرهاڻ ۾ آهه ساهه،
 تمنا وڃائي نه شل تازگي،
 پرين، آهه جيسين اسان ۾ پساهه.
 هلي آءُ آغوش ۾ نازنين،
 تمنا سدا آهه جنت نشين،
 محبت گنهگار آ پر حسين،
 پرين، او پرين، او پرين، او پرين!

حسين جسم سمجھي ڪليسا مثال،
 پرستش ڪئي راهبھ جئن خيال،
 محبت ڪئي آھه مون ماھ و سال،
 گنھگار آھيان مگر باڪمال.
 ڪٿان آئي آھين ڪٿورا ڪٿي،
 قريب اچ تھ تنهنجي اکين کي چمي،
 پيٽان ڳيت سان زندگيءَ جي چڪي،
 هلي آءُ اي هير پنجاب جي.
 پيارينم پنهنجي اکين مان شراب،
 چني ڏينم پنهنجي چپن مان گلاب،
 نه آ ڪو حسين جسم جهڙو ثواب،
 گنھگار آھيان مگر لاجواب.



جواني نه رهندي،
 جواني نه رهندي.
 اسان جي صدا آ صداي الستي،
 ڪيو ميءَ پرستي، ڪيو ميءَ پرستي!
 پيئو حسن هستي، پيئو حسن هستي!
 اڃا بي به مستي، اڃا بي به مستي!
 سدائين ميءَ ارغواني نه رهندي،
 جواني نه رهندي،
 جواني نه رهندي.
 اهو جام و مينا به ٿي ڏينهن آهي،
 اهو جوش صهبا به ٿي ڏينهن آهي،
 طلسم تمنا به ٿي ڏينهن آهي،
 مگر، پوءِ به ڇا ڇا به ٿي ڏينهن آهي!

مڃان ٿو سدا زندگاني نه رهندي،
 جواني نه رهندي،
 جواني نه رهندي.
 سدا فرش گل تي ڪندي رقص شبنم،
 سدا چنڊ اڀري ڪندو سير عالم،
 سدا هير ۾ جهومندو زلف برهم،
 مگر ابن آدم، مگر ابن آدم،
 ٻه ٽي ڏينهن آءٌ عمر فاني نه رهندي،
 جواني نه رهندي،
 جواني نه رهندي.
 اها چانڊني رات رهندي نه مٽڙا!
 مٺيون ۽ ملاقات رهندي نه مٽڙا!
 اها تانگهه ۽ تات رهندي نه مٽڙا!
 خصوصاً خرابات رهندي نه مٽڙا!
 نه رهندي نه رهندي جواني نه رهندي،
 جواني نه رهندي،
 جواني نه رهندي.
 هلي آ گذاريون ائين زندگاني،
 نه الله باقي نه انسان فاني،
 اسان جي حقيقت مجاز آهه جاني،
 اسان جي عبادت جواني جواني،
 جوانيءَ سوا ٻي نشاني نه رهندي،
 جواني نه رهندي،
 جواني نه رهندي.



ننڊاڪڙيون نچڙيون

اچو اچو!

نچو نچو!

تمام ڪائنات رقص جام ۾ رچي وئي،
سرود و ساز جي صدا ڪلام ۾ رچي وئي،
حياتِ مختصر خيال خام ۾ رچي وئي،
شباب جي عظيم انتقام ۾ رچي وئي.

اچو اچو!

نچو نچو!

اسان مڃو ته زندگي فقط خيال و خواب آه،
روان دوان، روان دوان، مثال موج آب آ،
مگر ڏسو ته ميڪڊي تي آيو ماهتاب آ،
تڙي پيو شباب آ، چڙي ويو رباب آ.

اچو اچو!

نچو نچو!

پيئو پيئو، پيئو پياڪ، جام ۾ نجات آ،
نه آهه انت آڌ ڪو، مدام ڪائنات آ،
مگر سدا نه سنگ آ، سدا نه هيءَ رات آ،
حياتي بي ثبات آ، حيات بي ثبات آ.

اچو اچو!

نچو نچو!

نچو، نجات جو سبب نه ڏيان آ، نه گيان آ،
ازل ابد فريب آهه، وهم آ گمان آ،
فقط اهو جهان آ، فقط اهو جهان آ،
مگر اهو جهان رنگ و بو جو داستان آ!

اچو اچو!

نچو نچو!

بهار تي نه آهه ڪوئي ڀروسو، اچو اچو!
 شباب مان گلاب رات ڀر چنو، اچو اچو!
 نچي ڪيو سجود ڪام ڏيو جو، اچو اچو!
 پيئو پيئو، جيئو جيئو، نچو نچو، اچو اچو!

★

(نوٽ: ”ننڊاڪڙيون نچڻيون“ تڪشلا جي عجائب گهر ۾ هڪ پٿر جو مجسمو آهي، جنهن ۾ ڏيکاريل آهي ته گوتم ٻڌ کي گيان ملڻ کان اڳ عياشيءَ جي جواب ۾ محو هئا.)

(نثيا گليءَ جي شام)

شام جو سج پهاڙ جي پٺ تان،
 جرڪندو اٿن ٻڏي ويو آهي،
 سون جو ٿال ڪنهن حسينه کان،
 ڇڻ هٿن مان ڪري پيو آهي.
 هر طرف ابر ڪوهسار رڱي،
 اٿن شفق آسمان تي چائي،
 ڇڻ تهه ڪهنبو ڍڪي ڪٽهڙي تي،
 ڪائي مينڊيءَ رتي ڪنوار آئي.
 چيل جي شاخ شاخ تان شبنم،
 رهگذر تي وسي رهي آهي،
 يا ڏسي هيٺ ماڻهيءَ جو غم،
 حسن جي دل ڀڄي پئي آهي.
 دور هوندي به تون قريب آهين،
 آءُ جنهن کان فرار ڳوليان ٿو،

هر نئين حسن جي تمنا ۾،
 ڄڻ ته تنهنجو ئي پيار ڳوليا ٿو.
 پيو پڄي هانءُ، ڪجهه هري آيو،
 ابر چايو، پريان گهڻا نڪتي،
 زندگيءَ جي وفا ته هئي معلوم،
 هاءِ، تنهنجي وفا به ڇا نڪتي!
 حسن جي جستجو فقط پيارا!
 آهه مون لاءِ با وفا نڪتي،
 ڪيترو وقت ٿيو شڪسته ساز
 اڄ وڳو آهه وري، صدا نڪتي.
 ★

(ڪوهه مريءَ تي)

ڪالهه مون کي چيو پئي مالهيءَ، ”هيل ڏاڍو ڳڙو وسيو آهي،
 ”آهه آڙو رهيو نه خوباني، ناک جو وڻ ٻسو ٻسو آهي،
 ”ڳوٺ منهنجو پريان پهڙيءَ تي، بي نظير آ، مگر بکيو آهي.“
 آ وئي ويڙهجي شفق ۾ شام، دور سورج غروب ٿيو آهي،
 ڪنهن مصور جو روح آ گويا، ابر ڪهسار ائن ڪڙو آهي،
 هيءَ صنوبر جي شاخ تي شبنم، ڄڻ ته هت جوهرِيءَ جو آهي،
 ڪنهن ڪناريءَ جي لڇ ۾ گويا، ڳوٺ سارو ٻڏي ويو آهي،
 نهر ۾ آسمان جو پاڇو، شام جو ائن پئي رهيو آهي،
 ڄڻ ڏسي آئيني ۾ پنهنجو پاڻ، حسن حيران ٿي ويو آهي،
 ٿي پري باهه بک جي ان ۾، ڏند ۾ دور جهوپڙو آهي،
 نه ڏيائيءَ ۾ تيل آ ان جي، ۽ نه ٻائيءَ ۾ ٻوڙ ڪو آهي،
 نه سڀاڻي جو ساٿ آ ان سان، نه ڪوئي اڃ ۾ آسرو آهي،
 تنهنجي تخليق ۾ اڙي خالق! ايترو فرق نيٺ ڇو آهي!
 مان ته سمجهان ٿو تون ڪٿي ناهين، هي سڄو ڍونگ ڪنهن رچيو آهي!
 ورنه انسان کان زياده ڪو، حسن تنهنجي جو آئينو آهي؟
 پوءِ به بيحال آهه هو بُڪ ۾! تنهنجو جلوو بکيو ڏکيو آهي!



هوءَ ڪاري ڪڪري چائي آهه،
 گهنگهور گهٽا لهرائي آهه،
 اولهه کان آندي آئي آهه
 وڪ پوءِ به نه پٺ تي هڻي آ،
 منزل تي ساهي پئي آ.

تقدير ڪڏهن به نه ٺهندي آ،
 تدبير هميشه ڏهندي آ،
 دل پنهنجي پوءِ به نه رهندي آ،
 هي ڪوٽ اسان کي پڇڻو آ،
 اڄ ميخون موڙي وڃڻو آ.
 منظور نه شل زندان ٿئي،
 مجبور نه شل انسان ٿئي،
 مشڪل ته پئي آسان ٿئي،
 دنيا ته سڪن جي سيج نه آ،
 لا حاصل ليڪن هيچ نه آ.

★

ڌو ڌڙام!
 اف غلام!
 هير تي غريب کي
 اک لڳي وئي هئي،
 آه! بدنصيب کي
 ڪل نه پر پئي هئي...
 بادشاهه جو پلنگ!
 نرم نرم، رنگ رنگ!
 رڙ ڪئي پريان ڪنيز،
 ”پاندان! پاندان!“
 نند آ عجيب چيز-
 هي ستو رهيو جوان،
 چوبدار ڪئي هڪل،
 هو اٿيو ڏٺي اچل.
 آسمان ۽ زمين

اوچتو ڦري ويا،
 کيس ڪيئن اچي يقين،
 جي هري مري ويا،
 سي چون، هڻي ٿڪون،
 ”نامراد! هي چڪون!“
 ’... شاهه هن پلنگ تي
 ماه و سال آستو،
 مان گهڙي امنگ تي!
 آه! نفس آڪتو،
 لعنتون وڌيس ضمير:
 ٿي لتون هنيس وزير...
 ڏو ڌڙام!
 اف غلام!



ڪنجهندي ڪنجهندي، آئي پتي تي ٿرام!
 سهڪي سهڪي، دونهون نڪتو، چوندو ”اڏام اڏام!“
 دهڪي دهڪي، چمنيءَ جي دل کي آيو آرام،
 وئي ويڙهي جيئن اوندهه ۾ گدلي گدلي شام،
 بلب بلب تي پتنگ آيا، ٿيو سوجهرو جام،
 (کوڙو ڪانچ جلائيندو ڪئن؟ خام محبت خام!)
 آهت آئي، ڳاهت ٿيا، سو گمره ۽ گمنام...
 پئي اينگهندي ڪيسين دنيا؟ چنگهندو پيو عوام؟
 ڪنجهندي ڪنجهندي، آئي پتي تي ٿرام!



سوچيو آهه انهيءَ تي ڪڏهين هن چاڪيءَ جي ڏانڊا!
 اڪيون به هن جون بند، ته آهي جسم به هن جو باند،
 پني سڄي آ هن جي ڦٽ ڦٽ، ست ست جي آ راند-
 سوچيو آهه انهيءَ تي ڪڏهين، هن ويهي هيڪاندا!
 رڪيءَ سڪيءَ تي راضي آهي، تتيءَ ٿڌيءَ پيو ڪاهي،
 ڦٽ ڦٽ جو هي عادي آهي، ڪٽ پٽ هن جو ناهي،
 او شل! سينو ساھي، پاڇاري لاهي، سانباھي،
 ٿونھي تي ٿونھي سان هن چاڪيءَ جي چڪر ڊاهي!
 آخر ڪيسين جڳ جي جانڊھه اونڌي ائين گھلبي؟
 ڪيسين ائين بيدرديءَ سان ڌرتيءَ جي ڇاتي چلبي!
 ★

تو ۾ ته ڪمي ڪا ناهي- تون پياري آھه فھيما!
 پر پوءِ به نه مون کان، اڄ ڪلھه، وسري ٿي ھيروشيما:
 ڪنھن ديس پرائي جو دڪ، جڻ پنھنجو ئي دڪ آھي،
 ڪو روڳ لڳو آ من کي، جو پنھنجي وس ۾ ناهي.
 ★

زندگي! مجبور قحبھ جي مثال،
 ٿي ڪرين پنھنجو تبسم پايمال،
 آھه مصنوعي سنڌ حسن و جمال.
 ناھه تو ۾ روح جي پاڪيزگي،
 ۽ نه ڪائي جسم و جان جي تازگي،
 زندگي، او زندگي، او زندگي!
 ★

هيءَ ميرانجهي سانجهي آيا ڏوڙ- ڌڻي جي جهول،
 ڄاڻ ستارا ان مان نڪتا، جرڪي سون- سمان:
 تيسين پنهنجيءَ مشعل ۾ جا آهي لات اڏول،
 تنهن تي وات سڃاڻي ويندا وانتهڙو انسان.
 ڏينهن ٿيا، ڪنهن شينهن اسان ۾ ناهه ڪئي گجگوڙ،
 هيءَ به غنيمت آ ته ڪٿي ڪو اونائي ٿو ڪوڪ:
 نيٺ ته بادل وسندا، پوندا مينهن به ماڻهوءَ- ٻوڙ،
 نيٺ ته وڃندي، گجندي، اٿندي، آنديءَ جئن مخلوق.
 اڳتي جان به جڪڙي رهندي، پختا ڪر پنجوڙ،
 ڪنهن جي ڇاتي آتي آهي، تڪا ڪري رک تير:
 ڊهنديون دوڪي جون ديوارون، پاتي جي ڪنهن ڊوڙ،
 هيڻا هٿ وڌيا جي هونءَ، ذريون ذريون زنجير.
 ڳوڙها ڳاڙيندا ها جي، سي اٿندا ڪرڻي ڏنڊ،
 آيو ڇر ڪي چوههه، ته ڏسندين اونهيءَ جو انداز:
 وڪ وڪ ۾ ڪا وڃلي هوندي، ڊهندا ويندا بند،
 تون ٻوڙو آن، آءُ ٻڌان ٿو قدمن جو آواز.
 تون اندو آن، آءُ ڏسان ٿون ڪنوڻين جا سڀ ڪيل،
 تون اوندهه جي آڪيري ۾ وينو آن اڻ ڄاڻ:
 نيٺ ته ٿيندا رڻ ۾ رت تي تنهنجا منهنجا ميل،
 منهنجا گهوڙا گهائي وجهندا توکي سنبڻ ساڻ.
 مان ڄاڻان ٿو، مان ڄاڻان ٿو، ڇر آ منهنجي ڄاڻ،
 پڙڪي پڙڪي پيٽ ٿيندي، جلندو هيءُ جهان:
 آخر منهنجي سوپ سنوارياءِ آخر تنهنجي آڻ!
 تون رک هوندي، چپيون چڻديون ڪوئي نئون انسان!



جهونجهڪڙي ۾ ڪارو ڪڙچي

منهنجو من،

جيون بن:

اڌري اڌري، پوندو ٿڪجي،

تنها تن،

منهنجو من...

جهونجهڪڙي ۾ ڪارو ڪڙچي

★

آءُ پل هان!

آءُ پل هان!

مان ئي مي هان، مان ئي مستي، مان ئي جام،

مان ئي تنهنجيءَ تشنگيءَ جو انتقام،

منهنجي هستيءَ، منهنجي مستيءَ، ڪي سڃاڻ،

مان ئي تنهنجي ميڪشيءَ جو هان دوام.

آءُ پل هان!

آءُ پل هان!

تنهنجي خوشبوءِ ڪي ڪٿي شبنم مثال،

مان اڏامان ٿو، ٿيان ٿو لازوال،

نيٺ ويندين مثل گل ڪومائجي،

مان ئي ٿو سانڍي سگهان تنهنجو جمال.

آءُ پل هان!

آءُ پل هان!

مان ئي تنهنجي ذات هان مان ئي صفات،

مان ئي تنهنجي بي ثباتيءَ جي ثبات،

تون وسارين ٿو ته غافل پل وسار،

ورنهن مان ئي موت هان مان ئي حيات.

جي سڃاڻين، موت ناهيان:
 آءُ تنهنجي زندگي هان!
 آءُ پل هان!
 آءُ پل هان!
 سانجهي، سانت اتر جي واءُ،
 ڪونج افق ۾ ڪرڪي، آءُ!
 تون بڻجي پڙلاءُ.
 پر جي تون پڙلاءُ نه آهين،
 پوءِ تون چاهين؟ آخر چاهين؟
 ... شايد ناهين!



مان مندر، تون ناد،
 مان گرجا، تون گهنڊ،
 چو تون منهنجي ننڊ،
 روز ڦٽائين ٿي؟
 چو جاڳائين ٿي؟
 منهنجي آڌ جڳاڌ! منهنجي آڌ جڳاڌ!
 ... مان مندر تون ناد!

جا جري جلندي جوت
 منهنجي من ۾ اوت
 تنهنجي در تي آءُ ڪلال!
 سڻ هنئي آ ڪيئي سال...
 تو نه ڏني پر بوند،
 چو ايڏي اڻ هوند!
 جر جي جلندي جوت،
 منهنجي من ۾ اوت!



ائين نه مون کي رول،
تون ئي مون کي ڳول!
تو کي ڳولي، آءُ،
ڪڏهين نه پاتو ٿانءُ...
آءُ نه منهنجا ڍول!
تون ئي مون کي ڳول!



ڪٿي ته آهين شيام!
ڄڻ جمنا جي لهر لهر ۾، تنهنجي آهه لڙات،
گهمي ڏنر سڀ گهاٽ،
ڪٿي ته آهين شيام!
ڄڻ پنيءَ جي گيت گيت ۾، آهي تنهنجي تان،
ڪٿي لڪو آن کان!
ڪٿي ته آهين شيام!
چور چور ٿي پئي هان، تنهنجو وٺي وٺي مان نانءُ،
هڃي پيو آهانءُ،
ڪٿي ته آهين شيام!
ڪٿي ته آهين شيام!



نڍڙو تڪلو
ڪانگڙ تي ڪڏڪي...
شڪرو ٿاڙي،
جهڙپ ڏئي، ان کي
چيري ٿاڙي!
آخر ڇو نه سدا،

اوءِ ادا،
 ننڍڙو ٽڪلو،
 ڪانگڙ تي ڪڏڪي! ...

★

پاڻيءَ ۾ مينهون،
 دور وڃي پهتيون-
 نياريون نياريون، ڪاريون ڪاريون،
 لهواريون ليڪون،
 پاڻيءَ ۾ مينهون!
 هي سانجهيءَ جا سانگ، هوا ۾
 آهي 'تون ئي تون'،
 ايندي هاڻي بانگ، فضا ۾
 غائب ٿي وينديون
 لهواريون ليڪون،
 پاڻيءَ ۾ مينهون!

★

او پرديسي! او پرديسي!
 ڪهڙو تنهنجو ديس؟
 تنهنجو ڪوبه سڃاڻو ناهي،
 تنهنجيءَ ڏن جو ڄاڻو ناهي،
 ڪنهن لاءِ هي يڪتارو ناهي،
 ڳائين ٿو تون گاهي گاهي!
 هي ماڻهو ڪيئن تنهنجا ٿيندا!
 تنهنجيءَ رت ۾ نيٺ رڳيندا!
 تنهنجو گيڙو ويس-
 ڪهڙو تنهنجو ديس؟
 او پرديسي! او پرديسي!



پاتڻي!

ڪاش! مان سڙهه هجان!
 هير مون کي چمي، نير کي مان چمان!
 منهنجي آغوش ۾، موج آبِ روان
 مضطرب ٿي وڃي، ۽ مٿان آسمان
 هيءُ اسان جي محبت ڏسي پيار سان.
 هوءَ به پڇندي وڃي، مان به پڇندو وڃان،
 دور هن گهات کان، دور هن گهات کان!
 ناهه مهر و وفا جو جتي ڪو نشان،
 ناهه جور و ستم کان جتي ڪا امان!
 دور ڳولي لهان ساحل بيڪران،
 دور، آزاد، مثل هوا ٿي، قران!
 ڪاش مان سڙهه هجان!

پاتڻي!



رات اسان جي ميخاني ۾، آيو خرقهه پوش:
 ڳوليو هر ڪنهن ديواني ۾ هن جو صبر و هوش:
 هن چيو، ”حافظ آهيان، يارو! شهر اتر شيراز،
 منهنجي مينوشي ميخوارو! آهي عين نماز!“
 مون چيو، ”حافظ! اچ، اچ، مون سان خرقو لاهي ويهه!
 پهريون ٿي اسان جئن عريان، پوءِ چائنٽ مان پيهه!
 توکي هي ملا جو خرقو، ڪنهن پاتو آ يار!
 پيءُ اسان سان ويهي نانگو، جي آهين ميخوار!“

اي وطن! منهنجي تخيل جا وطن!
 لونءِ منن جي جيءُ لڳن!
 جان من!

چاچمي تنهنجو ڪفن،
 ٽوڪيان تنهن جو خاڪ سپرد تن
 خشڪ منهنجي ديدہ خونبار آ،
 لاله و گل کان سوا،
 اي منا!
 لاش تنهنجي کان جدا
 ٿو ٿيان مان... الوداع، او الوداع!
 ★

سرمست هان!
 سرمست هان!
 مان ساغر مهتاب مان
 مي پي وڃان، هڪ گيت سان،
 ڪاريءَ گهٽا جي پينگهه تي
 جهولان جهلان، جهولان جهلان،
 آغوش ۾ منهنجي رهي
 هيءَ ڪائنات بيڪران،
 هيءَ حسن جي جوي روان،
 هيءَ ماه و انجر جو جهان،
 هي ڪهڪشان،
 هي آسمان!
 سرمست هان!
 سرمست هان!
 جنهن وقت مرد ڪوهڪن،
 تيشه- فگن، اڳتي وڌن،
 تن سان ره تقدير ۾،
 گڏجي ٿيان مان گامزن،
 مان زندگيءَ جي سير ۾
 تن سان وڌان، اي هموطن!
 شمشير هٿ ۾، نعره زن،
 شعله فشان سارو بدن،
 اڳتي وڌان!
 ماريان مران!
 سرمست هان!
 سرمست هان!



ٿو گهمان مان ڌار تي تلوار جي،
 ان ڌار کان ٿورو پري،
 آهي پرينءَ جي ڪو، او!
 آسمان مان چند مون کي ٿو چئي،
 ’وڃ وڃ پلي، ان لوءِ ڏي،
 ويندو نه ڪوئي پوءِ، او!
 ’غمر نه آهي، پير جي چلجي پيا،
 ’هي وقت آ، هي وقت آ،
 ’موتي نه ايندو ووءِ، او!‘



ٿو وڃان خنجر به ڪف،
 چيري انهن جي صف به صف،
 اي پرين! تنهنجي طرف، تنهنجي طرف!

مان اهو پنجهه شڪن،
 جنهن کان پڄي سڀ هموطن،
 دور تان هن کي ڏسن، ٿي طعنہ زن.

اي پرين! تولا مان،
 جيسين مران، وڙهندو رهان،
 ڪاش، توکي موت کان اڳ ۾ ڏسان!



سلسلہ ڪوہ ۾ چشم آبِ روان...
 سيب جي وڻ مان مٿان
 سيب ڪري ناگهان،
 آيو ٿي لڙهندو پريان، ٿو وڃي لڙهندو اڃان...
 ڪيستائين؟ ڪيئن چوان!
 هيءُ شفق آلود شام، سلسلہ ڪوهسار،
 خامشيءَ برگ و بار...
 اوچتو ڪنهن جاندار
 سلسلہ ڪوہ مان، جو ڪئي چيخ و پڪار!
 آئي صدا آريار!

★

اڄ ته چئي ڏي، اڄ ته چئي ڏي، اڄ ته علي الاعلان،
 ”منهنجو ڪوئي ديس نه آهي، منهنجو ديس جهان،
 ”منهنجو ڪوئي نانءُ نه آهي، مان آهيان انسان،
 ”منهنجو هي انجيل، نه منهنجي گيتا يا قرآن،
 ”ڌرتي منهنجي ماءُ، انهيءَ تي آ منهنجو ايمان!“
 پگهري ويا زنجير صدين جا، رهه نه اڃا نادان،
 اڄ ته پڇي ڇڏي، اڄ ته پڇي ڇڏي، زور ڏئي زندان،
 اڄ ته چئي ڏي، اڄ ته چئي ڏي، اڄ ته علي الاعلان!

★

اي هم- وطنو! آءُ اوهان تي ڪئن نه ڪلان!
 روز و شب ڪهسار!
 اوهان رهوار
 جهلي هن پار،
 رکي هٿيار،
 ڏسو ٿا طوفان جا آثار!

مگر ٻي پار اوهان مان ڪوبه نه ويندو خوف وچان!
 اي هم- وطنو! آءُ اوهان تي ڪئن نه ڪلان!
 روز و شب جي جان،
 نوان انسان،
 ڌڻي جولان،
 لنگهي طوفان،
 وڃي ٻي پار ٿيا مهمان!
 انهن جو شان فقط اڄ آءُ پيو منظوم ڪيان!
 اي هم- وطنو! آءُ اوهان تي ڪئن نه ڪلان!
 ★

انقلاب! انقلاب! ڳاءُ انقلاب! ڳاءُ!
 جئن زمين آسمان
 جي کلي پئي زبان،
 ڪنڊ ڪنڊ، چونڪ چونڪ،
 شهر شهر، ڳوٺ ڳوٺ،
 جئن ڌڻي اٿي جواب،- انقلاب!
 انقلاب! انقلاب! ڳاءُ انقلاب! ڳاءُ!
 هي به ڪو نياءُ آ،
 جو مزور پاءُ آ،
 سو لهو پيئي پيئو،
 جنهن سبب جيئي پيو
 سو پيئي پيو شراب! انقلاب!
 انقلاب! انقلاب! ڳاءُ انقلاب! ڳاءُ!
 ڏوڏ هن سماج کي،
 لوڏ سامراج کي،
 ٺاهه سو نئون نظام،

جو چڱو چئي عوام -
 هي نظام آ خراب - انقلاب!
 انقلاب! انقلاب! ڳاءِ انقلاب! ڳاءِ!
 ڳاءِ، ڳاءِ نوجوان!
 جئن زمين آسمان
 جي زبان کلي پئي،
 زندگي اتي چئي،
 انقلاب! انقلاب! انقلاب!
 انقلاب! انقلاب! ڳاءِ انقلاب! ڳاءِ!



تو تان واريان جند،
 منهنجي منڙي سنڌ!
 تون آن منهنجو چند، ته آهيان تنهنجو آءُ چڪور،
 تون بادل جئن برسين مون تي، مان هان تنهنجو مور،
 تو تان واريان جند،
 منهنجي منڙي سنڌ!
 تنهنجي ڌرتي، مون کي پر تي، منهنجو تو ۾ ساھه،
 تنهنجيءَ کيتيءَ، تنهنجي ريتيءَ سان آ منهنجو چاهه،
 تو تان واريان جند،
 منهنجي منڙي سنڌ!
 تنهنجو پاڻي منهنجو ساڻي، جنهن سان منهنجو جيءُ،
 تون سنڌوءَ جي ساھيڙي آن، او ڌرتيءَ جي ڌيءُ،
 تو تان واريان جند،
 منهنجي منڙي سنڌ!
 منهنجي من ۾ آهن تنهنجون چانڊوڪيون ۽ چيٽ،
 منهنجون لاتيون منهنجون باتيون، آهن تنهنجي پيٽ،

تو تان واريان جند،
 منهنجي منڙي سنڌا!
 تنهنجيءَ ٻوليءَ جو مان ٻيلي، واريان تنهن تان پاڻ،
 ڳالهيون تنهنجون ڳايان، منهنجو سر آهي تو ساڻ،
 تو تان واريان جند،
 منهنجي منڙي سنڌا!
 منڙو آهي هر ماڻهوءَ ليءَ پنهنجو پنهنجو ديس،
 پيارو آهي ساري جڳ ڪي، پنهنجو ون ۽ ويس،
 تو تان واريان جند،
 منهنجي منڙي سنڌا!
 منهنجي سهڻي، منهنجي سسئي، منهنجي مومل آءُ!
 روئي روئي آءُ سٻان اڃ، تنهنجو گهرو گهاءُ!
 تو تان واريان جند،
 منهنجي منڙي سنڌا!
 تنهنجا ويري ٿيندا ڪيري، تن جي منهن ۾ ڌوڙ،
 ساڻي آسڇ، تون بيني نڇ، ڪيسين ڪڏندو ڪوڙ!
 تو تان واريان جند،
 منهنجي منڙي سنڌا!
 ★

منهنجا منڙا پٽ!

جهوني ڪوڙ سان منهنجو جهيڙو، هلندو آخر تائين،
 نئون نئون سڄ تون ڳوليندين، جيئن شال سدائين!
 ڌرتيءَ جي دڪ ۾ آ منهنجو، چاهه انهيءَ ليءَ لال!
 نئون نئون سڪ جئن تون ماڻين، جيئن سدائين شال!
 ممڪن آهه ته ڌرتيءَ جو دڪ، پورو ڪونه ٿئي،
 ممڪن آهه ته تنهنجو بابا، وڙهندي جان ڏئي!

ممڪن آھه تو مون کان پوءِ پي، ڏکيو بکيو انسان،
 گپي گپي ليءِ ڳاٽ جهڪائي، هجي اڃا حيران!
 ان صورت ۾ منهنجا منڙا! جيئين شال سدائين!
 تون به ائين ئي وڙهندو رهجانءِ، پنهنجي آخر تائين.
 نيٺ ته ڏهندو ڪوڙ، سدائين جنهن کي ناهه ثبات،
 نيٺ ته ڦٽندو سچ جو سورج، نيٺ ته ڪٽندي رات!



قطعا

اسان لاءِ سيد ته ڪا شيءِ نه آ،
 اسان لاءِ شاعر وڏي بات آ.
 وسامي نه سگهندو انهيءَ جو ڏيئو،
 مڃان ٿو ته هن وٽ اها ذات آ.
 مليو آھه هو ميڪدي ۾ سدا،
 مڃان ٿو ته پير خرابات آ.
 پياريو اسان کي به حسن ازل،
 برهه جي اسان تي به برسات آ:
 پنهنون ليءِ پریشان آهي ڪڏهن،
 ڪڏهن ڏس ته ڪونروءِ ڪيو مات آ،
 اسان جي به ساڳي وفا ۽ جفا،
 اسان جي به ساڳي حڪايت آ.
 ڏني ناهه ڪنهن بيت جي دلبري،
 سڄيءَ سنڌ کي فڪر آيات آ:
 نه شاعر نه انسان، هتي اي ”اياز“،
 ڀٽائي فقط ذات ئي ذات آ.

ڪنهن نئين ڪفر جي پني خوشبو
 شعر منهنجو لڳائي آيو آھه.
 زندگيءَ جي شراب سان سرشار
 مون نئون گيت روز ڳايو آھه.
 اڪثر اوقات عقل جي دڳ تي
 عشق آنديءَ مثال آيو آھه.
 واڳ وس ۾ رڪي هميشه مون
 هر نئون موڙ آزمايو آھه.
 ديرو ڪعبه ڇڏي ڏنر هاڻي
 مون مٿان ميڪڊي جو سايو آھه.

2

نہ ڇڏيو آھه ماڻھو ۽ مرڪ،
 گرچھ ھهڙا تباه حال آھيون:
 هر زماني جي ناشناسيءَ جي
 چوٽ کائي به باڪمال آھيون.

2

ڪٿي آھه پروردگار محبت!
 خزان پوش آھر بهار محبت:
 اڙي آدمي! ڪيستائين نہ ٿيندو
 شعور محبت، شعار محبت؟

(

نينهن تنهنجو ڏينهن وانگر تو بکي،
 ڪيستائين مان لڪيان او پرين!
 راز تنهنجو ساز ۾ پيو ٿو لڇي،
 ڪيستائين مان نہ ڳايان او پرين!

2

ساز تي ناز آ مون کي مٺا!
جنهن بنا هر چيز بي بيڪار آ:
گيت منهنجي جيت آهن، جن بنان
منهنجي ساري زندگاني هار آ.

2

منهنجي هستي منهنجي مستيءَ سان ملي،
ڪنهن الستي حسن جي پٺ تان پئي،
دور پهتي، آسمانن تي چڙهي،
راترين ۾ چند تارن جي رئي،
۽ پونر جي ساس، گل جي واس ۾
جڻ پرهم جي هير جئن آئي وئي،
ڪو هوس ناهيم، شاعر هان ”اياز“
منهنجي من کي آهم دولت اڻ مئي.

2

ڪنهن چيو ٿي، آءُ تنهنجو عڪس هان،
هيءَ گجهارت تون ئي سمجھائينم ها:
عڪس سان ايڏي عداوت، ڇا سبب؟
رنج و غم ايڏا پلا ڇو ڏينم ها!

2

رب جو هانءُ ٿانءُ آهم اهو،
پنهنجا ڳوڙها ڳڙي ڳڙي جنهن ۾،
تا ڏين ڏيڪ جڻ ته موتين جو.

(

بات بهه بهه ڪئي پني ۾ ڪلهه،
مون جهليا پنهنجي جهول ۾ جگنو،
ٿي ٻريا جڻ ٿمي ٿمي آنسو.

(

جيئن ڏيئي مان ڏيئو پري پيارا!
تيئن اکين مان اڪيون پري پونديون،
آءُ ويجهو ته آءُ منهنجي تون!

(

منهنجون اڪڙيون به ٿانوَ موتين جا،
جن کي چپرن سان مون ڍڪي آندو،
ڍڪ هٽائي اگر چه تو نه ڏٺو!

(

ڪوهه ڪنڀڙا نه اي چڪور چريا،
چنڊ سان دوستي اجائي آ:
چنڊ هڪ رات مسافر آ،
به گهڙيون سونهن جي سُهائي آ.

(

مينهن جي رات، چؤ طرف گجگوڙ،
آسمانن جو هانءُ ڦاٽي ٿو:
اي پرين! ڏس ته تو سوا شاعر
هيءُ ڪنن رات ڪيئن ڪاٽي ٿو!

2

نه سا زندگيءَ ۾ تپش آ نه تاب،
ويو اوچتو پيار جو سج لهي:
مگر عمر جي تيز نئن تي پرين،
شفق جئن سنڌءِ ياد پوندي رهندي.

(

ريشمي زرق برق ساڙهيءَ ۾،
ڪيترو محو آهه هي انسان!

زندگانيءَ جو پالتو خرگوش
ڪيترو نرم، ڪيترو نادان!
(

غزل

مونس ماهتاب آهيان مان
 ڪنهن پرندي جو خواب آهيان مان
 ٿي جلي آگ عشق جي مون ۾
 حسن جو انتخاب آهيان مان
 جو ورهائي مدام مستي سو
 زندگيءَ جو شراب آهيان مان
 خالق ڪائنات! ڏس، تنهنجي
 جستجو جو جواب آهيان مان
 جيستائين هلين، ابد تائين
 اي ازل! همڪاب آهيان مان
 ديرو ڪعبه جو دڳ و سار ”اياز“
 ڇڏ، گهڻو خراب آهيان مان

B

زندگي يا شراب جي نئن آ
 جنهنجي مستي روان دوا آهي
 هر محبت اڃا حسين آهي
 هر تمنا اڃا جوان آهي
 جنهن زمين تي قدم پيا پنهنجا
 تنهن تي سجدي ۾ آسمان آهي
 خار زار حيات ۾ رقصان
 پنهنجي خوشبو جو ڪاروان آهي
 آ انڌيرو ته ڇا، زبان تي جي
 تنهنجي زلفن جو داستان آهي

پنهنجي ڪوزي ۾ آفتاب آهي
 رات تي ڏينهن جو گمان آهي
 مون کي ميءَ جي ڪمي نه آ ساقِي
 تنهنجي اڪثرين جو امتحان آهي
 جام آغاز، جام ئي انجام
 صبح يا شام هڪ گمان آهي
 اِي تصور سندن تڏي تي اڄ
 ڪنهن پڪيڙي هي ڪهڪشان آهي
 چنڊ هر وقت همسفر آهي
 رات هر وقت رازدان آهي
 زندگي موت جي قريب آ پر
 ڪوئي محبوب درميان آهي
 چنڊ مون کي چمي رهيو آهي
 رات ڪهڙي نه مهربان آهي!
 ٿي سڏي سير، تون ڪٿي آهين؟
 ڪوئي بي پار نغمه خوان آهي
 دور آهين ”اياز“ کان ڪئن تون؟
 جسم کان دور ڪيئن جان آهي!

B

اِي اڪيون، پياريون اڪيون، اڄ بي حساب
 منهنجي تشنه روح تي اوتيو شراب!
 هر حقيقت کان مٿي آهي مجاز
 هر عبادت کان چڱو آهي شباب
 عاشقيءَ ۾ روح کي آزاد رک
 جسم جو زنجير آ دور شباب

B

هاڻ ڪٿو، ساري خدائي پئي اٿو
 مون کنيو آهي فقط چنگ و رباب
 سو پيمبر راتڙيءَ جي خامشي
 سو صحيفا آهه مون ليءَ ماهتاب
 زندگيءَ جي خواب جي تعبير خود
 زندگيءَ جي آهه بي تعبير خواب
 B

رات توکي پئي پڪاري، آءُ!
 ڪنهن نئين چنڊ جي سهاري آءُ!
 بزم هستي سياه و سرد آهي
 داغ دل جو چراغ ٻاري آءُ
 اچ ته ٿوڙيون سڪوت ساحل جو
 موج و طوفان ڪٿي ڪناري آءُ
 زندگيءَ ۾ ڪپي ڏڪن جي ڏاهه
 تون سڪن جو سوال واري آءُ
 شمع جو پاڳ آ جلڻ ۽ جاڳ
 جي ڪرين نينهن، نند ڪاري آءُ
 هيءُ پني رات، هيءُ هوا، هي چنڊ!
 هر گهڙيءَ ساه توکي ساري آءُ
 جيت يا هار، پريت ڪرڻي آ
 آءُ تن من ”اياز“ واري آءُ
 B

اوهانجي اکين جام ميءَ مان نهاريو
 اسان چوٽ کائي ڪٿي جام هاريو
 ڪڏهن حسن گل مان ڏسو جهاتي پائي

ڪڏهن رات جو چند جو روپ ڌاريو
 اچو منهنجا سائين! اچو منهنجا سائين!
 پني آهه اڌ- رات، ٿاڻو نه ٿاريو
 اسانجون وفائون، نه ساحل نه ڪشتي
 اوهان جون ادائون، نه ٻوڙيو نه ٿاريو
 زمين جا ستارا هئا لڙڪ پنهنجا
 اسان رات روئي، پر ههه ڪي پڪاريو
 ڪٿي آهه تون، اي نظام محبت
 صديون ساهه منهنجي، سڪي توکي ساريو
 تون ڳوڙهن ۾ ڳوڙهو، وڃي ڏس ته توکي
 پتو پئي اسان ڪي آ، ڪنهن مرڪ ماريو
 هي اڻ ڄاڻ ڄاڻو، هي بي سمجهه سمجهو
 پر بزم ۾ مون اڪيلو گذاريو
 ”اياز“ آهه سجدي ۾ مثل صراحي
 انهيءَ جي عبادت، پيئو ۽ پيئاريو
 B

ڪنهن ته ورتو پئي پرينءَ جو نانءُ
 جو ويو اوچتو هٿن مان هانءُ
 گرچه ان ۾ نئون نئون مڌ آ
 دل پراڻي پياڪ جو آ ٿانءُ
 ناهه ڪنهن ڪي به سار سپرينءَ جي
 نه وري صبح کان لنوي ٿو ڪانءُ
 تون مڃيندين ته ڪونه اي جيڏا!
 جي چوان لازوال آهيان آنءُ
 شاعري ذات آ ”اياز“ مگر
 ذات ڪهڙي، هجي نه جنهن ڪي ڏانءُ!

B

جلد اچ، چند رات آ منٿا
هر خوشي بي ثبات آ منٿا
مون ۾ تنهنجي چپن ڪئي پيدا
آرزوي ثبات آ منٿا
ڄڻ انهن ۾ پني پني ڪائي
پوي آبِ حيات منٿا
گل چٽن ٿا شراب ٿو چلڪي
ڇا سندن بات بات آ منٿا
جا سندن زلف ۾ وڃي وڇڙي
بس اها رات رات آ منٿا
روح جي گوشه محبت ۾
وسعتِ ڪائنات آ منٿا
هڪ ثبوتِ ثبات شاعر وٽ
آرزوي ثابت آ منٿا
جستجوي نجات ۾ حائل
آرزوي نجات آ منٿا
هي ازل کان ”اياز“ آندي آ
ڏس اها لات ذات آ منٿا

(

اي سراپا شباب ويجهو آءُ
مثل شعر و شراب ويجهو آءُ
ڪيترو وقت آ خدا معلوم
هي جهانِ خراب، ويجهو آءُ
مرمرين جسم، احمرين اڪڙيون

هائِ! تنهنجو شباب، ويجهو آءُ
 شبنم آلود لب ڪٽي مون وٽ
 مثل برگ گلاب ويجهو آءُ
 سينهءَ ساز تي هڻي مضراب
 روح چنگ و رباب، ويجهو آءُ
 پابجولن آرخش عمر روان
 تون به ٿي همڪاب ويجهو آءُ
 ياد آيو ”اياز“ کي هو جسم
 اي شبِ ماهتاب ويجهو آءُ
 ß

ٿي سڏي ڪوي يار، موٽي آءُ
 اي دل بيقرار، موٽي آءُ
 ساحل آسودگي، اڙي توبه
 موجه بي ڪنار، موٽي آءُ
 منزل شوق ٿورو اڳتي آ
 آءُ همت نه هار، موٽي آءُ
 تو بنا ڪا خوشي مڪمل ناهه
 آءُ اي درد يار، موٽي آءُ
 ڪنهن وسائل چراغ جي خاطر
 اي شبِ انتظار، موٽي آءُ
 اي پرين! هن جهان تنها ۾
 ڪير آ ڪنهن جو يار، موٽي آءُ
 منهنجي محبوبه، منهنجي چاندوڪي
 مثل بوي بهار، موٽي آءُ
 سير دير و حرم ”اياز“ ڪري
 بهتر آ ڪوي يار، موٽي آءُ

(

خبر ناهي تهه چو آهي ۽ چا آهي!
 محبت زندگيءَ جي انتها آهي
 محبت ئي اسان جي منزلِ آخر
 محبت ئي اسان جي رهنما آهي
 اجهو دار و رسن جو ڪو پيام آيو
 ملي اڄ زلف جانان سان صبا آهي
 زمين جي تشنه لب جنت پڪاري ٿي
 ڪٿي هو باد و باران جو خدا آهي
 پوي ٿي ماڪ، چانڊوڪي ٿڌيري آ
 ”اياز“ اڄ رات ڪٿ هو بيوفا آهي

B

قدم قدم تي هجور رندان، نظر نظر ۾ شراب خانا
 ڪري ويو ڪير بارش مي، خمار آلود ٿيا زما
 شعور هستي جتي ڪٿي آ، شعار هستي ڪٿي ڪٿي آ
 پيئو پيئو، جيئو جيئو، مگر به انداز عارفانا
 اسان جو چاهيو ته روح تنهنجو، چپن مان چوسي وٺون ته ساقِي
 گهڙي نه گذري خلاف پنهنجا ٿيا سمورا شراب خانا
 ڪڏهن ڪڏهن موج مي مان اڀري، خودي وري غرق جام ٿي وئي
 ڪندو رهيو ساحل تمنا، سوين اشارا سوين بهانا
 مثال سيلاب وقت گذري، لٽي ڇڏيو قصر عاشقيءَ کي
 ڪٿي جبينون جهڪيون لائي، ڪٿي هيو سنگ آستانا
 اڙي! اڙي! ترس ترس، ڪنهن کي، مٿئين تو بي خبر، نظر ڪر
 ”اياز“ آ شاعر محبت، اڙي زما اڙي زما!

(

ڏنم آسمان و زمين، تون ڪٿي آڻهه
 ڪٿي آڻهه منهنجا پرين، تون ڪٿي آڻهه
 صراحي و ساغر ۾ خوشبو آ تنهنجي
 مگر اي مِيءِ آتشين، تون ڪٿي آڻهه
 نئينءِ رات مول لِيءِ نئون چنڊ آندو
 هزارين ڏنا مون حسين، تون ڪٿي آڻهه
 بغاوت ڪئي آ مون دير و حرم سان
 جهڪايان ڪٿي مان جبين، تون ڪٿي آڻهه
 اسان جي هتي جامه آدميءَ ۾
 ملاقات آ آخرين، تون ڪٿي آڻهه
 چيو چنڊ ڪجهه آسمان تان، ٻڌو تو!
 ڪٿي آن ”اياز“ حزين، تون ڪٿي آڻهه!

(

اي دلِ زار، رُلائينم نه ها
 منزلِ يار، پُلائينم نه ها
 ڏينم ها يا ته حياتِ ابدِي
 يا گهڙيءَ لاءِ گهرائينم نه ها
 جي محبت کي گنه تو سمجهين
 پو ته انسان بڻائينم نه ها
 زندگي هونءِ به گذري وڃي ها
 يا خدا! هوءِ ملائينم نه ها
 جي ملايءَ ته وڇوڙينم نه ها
 جي وڇوڙيءَ ته سڪائينم نه ها
 زندگي چين سان گذري ٿي ”اياز“
 ڪاش، هي شعر ٻڌائينم نه ها

(

الائي وري رات ايندي نه ايندي
 اسان جي ملاقات ٿيندي نه ٿيندي
 پلي ڏي نه ورندي، تمنا نه ورندي
 پئي دل اسان جي، اوهان کي سڏيندي
 بهار آيو آهي، اگر تون به آئين
 گلن سان محبت به جهولي پريندي
 سدا تنهنجو حسن و حيا ياد ايندو
 وري دل نه بي ڪابه مڪڙي پٽيندي
 وري تنهنجي در تي ”اياز“ آيو آهي
 سندس اک نه بي ڪابه چائنٺ چميندي

(

پئي ياد آيا افسانا اوهان جا
 نگاهون اوهان جون، نشان اوهان جا
 اوهان جي خد و خال جا شعر ڳائي
 لتايا پئي ڪنهن، خزانو اوهان جا
 اسان لاءِ ڪنڇ قفس آهه ڪافي
 اوهان جا چمن آشيانا اوهان جا
 اسان کي چُڪي چاڙهي آهه ساقي
 اوهان جو سُبُو باده خانا اوهان جا
 هياسي اسان ڪنهن گهڙيءَ جا گداگر
 زمينون اوهان جون زمانا اوهان جا
 ”اياز“ آشنا ناهه دير و حرم سان
 انهيءَ وٽ هيا آستانا اوهان جا

(

ڪنهن سان ته اوريان ڪنهن سان ته اوريان
 حقيقت جون رمزون، مگر هوريان هوريان
 ڏيان آگ گر نار کي گاهي گاهي
 وري سر وڍايان، وري چنگ چوريان
 وري، ها هوري، هو اشارو اکين جو!
 سڄو عالم خير و شر جنهن تان گهوريان
 م و ڪهڪشان تان جو مايوس موٽيس
 ڏنو آسرو ڪنهن اچي اوريان اوريان
 ”اياز“ اڄ ڏيان هن کي نذر محبت
 ٻه ٽي شعر جوڙيان، ڪليجي کي ڪوريان

B

ازل کان هلي ڳالهڙي تنهنجي منهنجي
 حياتِ بشر هڪ گهڙي تنهنجي منهنجي
 زماني کان رهندا هميشه نرالا
 خدا تنهنجو منهنجو، خودي تنهنجي منهنجي
 پري ٿو پونر روز سورج مڪيءَ تي
 چمن ۾ هلي عاشقي تنهنجي منهنجي
 پيو چند جنهن کي اڃا تائين ڳولي
 ڪٿي آهه سا راتڙي تنهنجي منهنجي!
 محبت ته آبِ حيات آهه پيارا
 ٻجهي ڇو نه پو تشنگي تنهنجي منهنجي
 محبت ”اياز“ آهه زنجير، تنهن کان
 چڱي آهه آزادگي تنهنجي منهنجي

B

ڪري ڪير ٿو هي، پکن مان پڪارون
 نه منهنجو ملير آ، نه ڪي منهنجا مارون!
 رهي گونجندي ڪوڪ ڪائي فضا ۾
 اڏامي ويون ڪونجڙين جون قطارون
 ورهه تنهنجي وستي ورهيه ٿيا وساڻي
 ڪٽي چٽنگ چوليءَ هليو ڪير پارون؟
 وڃون ٿا پيا سير جي اڄ سهارِي
 نه ترهو ئي تائيو، نه ڪي آهيون تارون
 ”اياز“ ان سبب مي پرستي ڇڏيندو؟
 ميان، تون به ڪنهن ڪي ڏئين ٿو ميارون!
 B

پرينءَ سان پڪا ڪير ويهي اڏي
 گهڙي لئون لڳائي هلون ٿا لڏي
 جهڙاليون لڳائي وئين جيءَ ۾
 اڙي جيءَ آئين اسان جي تڏي
 اتر کان اچي ٿي اتي جي هوا
 پري آءُ پري آءُ نصيحت نه ڏي
 ميان، ڪير مي جون ميارون سهي
 اسان کي ڇڏي ڏي، ڇڏي ڏي، ڇڏي
 نه ٿيندي نه ٿيندي محبت فنا
 هلي آءُ پلي ويهه گوڏو گڏي
 ”پٽائي“ به هو ميڪڊي ۾ ”اياز“
 ڏنائين پئي مي، اسان کي سڏي
 ß

اڪيون عاشقن جون اڃايل اڃايل
 دليون درد واريون، دڪايل دڪايل
 هئي جاه و دولت جي ڪوڙي ڪهاڻي
 جهان ۾ رهيا نينهڙا ڪجهه نپايل
 خبر ناهه اي دور تاريخ ڪيسين
 اڃا خون انسان جو رهندين اڃايل
 ڪٿي آنهه ابر ڪرم تون ڪٿي آنهه؟
 اڙي ڏس ته چهره سڪايل، سڪايل!
 ڪڏهن هاءِ ڏسنديون نظام محبت
 اڪيون آس واريون، سڪايل سڪايل

ملن ئي نه ٿا اڄ ته پيرا پنهنونءَ جا
 ڪٿي آهه هو ڪيچ، اي منهنجي آيل؟
 ڪڏهن منهنجي خامين بنا ڏس ته دنيا
 سوين تو ۾ خوبيون هزارين خصال
 ß

حسين هن جهان ۾ ڇا ڇا هيا!
 ڏنوسي ڇٽائي ته پاڇا هيا
 چڻي گل ٿيا نيٺ خاڪ چمن
 اهي رنگ و بو اي خدا ڇا هيا؟
 ربابِ شڪسته، ٻڌائينم ها
 اهي نغمهءِ دلربا ڇا هيا!
 جي منزل هئي واديءِ تيرگي
 ته هو ماه و انجم پلا ڇا هيا؟
 هيا خوب نقش و نگار حيات
 مگر ڇا هيا، ڇا هيا، ڇا هيا
 هوائون، گهٽائون، فضاون، بهار
 الا ڇا هيا سڀ، الا ڇا هيا!
 وفائون جفائون، اداون حيا
 ڪر شما هيا خاڪ جا، ڇا هيا!
 هيا نقش پا هن سفر جو ثبوت
 مگر نقش پا! نقش پا ڇا هيا؟
 ”اياز“ اڄ جدائيءَ ۾ سوچيو پئي
 ملاقات جا ولولا ڇا هيا!

(

هوءَ عشق و محبت جي دنيا، گذري به وئي گذري به وئي
 آ ياد جنهن جي باقي، سا گذري به وئي گذري به وئي
 اڄ ياد اوهان جي آئي يا هر شيءِ تي چايو نور منا
 يا صحن چمن مان باد صبا، گذري به وئي گذري به وئي
 هاڻي ته لهي ويو آ دريا، جنهن ڪشتي ڪشتي ڪئي پاره
 اي همسفر، هوءَ موج بلا، گذري به وئي گذري به وئي
 محفل نه رهي، ساقي نه رهيا، پيالا نه رهيا، پياسي نه رهيا
 اي شمع سحر، چا رات اها، گذري به وئي گذري به وئي
 سا رات نه آ برسات نه آ، سا تن ۾ ڪنهن جي تات نه آ
 او ديوانا، او ديوانا، گذري به وئي گذري به وئي
 ڪي ڏينهن هيا جو نينهن هيا، جو ڪنهن جي سونهن ورونهن هئي
 نه رهي، نه رهي، نه رهي، او الا، گذري به وئي گذري به وئي
 نه رهي سا ڪيف و سرمستي، آ سرد محبت جي بستي
 اڄ مي ۾ ناهي سا معنيٰ، گذري به وئي گذري به وئي
 اي ابر ڪرم، تنهنجا سائل توڏانهن تڪيندي رهجي ويا
 بدلي نه هوا، چائي نه گهٽا، گذري به وئي گذري به وئي
 ڪنهن ڪانه ٻڌي ڪنهن ڪانه ٻڌي، توڙي ويو عرش و فرش لڏي
 ڪنهن جي دل مان نڪتي به صدا، گذري به وئي گذري به وئي
 هيءَ دنيا آهه سراءِ پرين، آياسي پل جي لاءِ پرين
 هر چيز هتان جي پيار سوا، گذري به وئي گذري به وئي
 جيڪا به گهڙي توسان گذري، آ ياد انهيءَ جي پيار پري
 مان ڪيئن چوان منهنجا پيارا، گذري به وئي گذري به وئي
 اي دوست، بهار وري گل ڪيا، جهڙ چايا، پيمانا چلڪيا
 هوءَ باد خزان به رهي نه صدا، گذري به وئي گذري به وئي
 ڏک گهوري مون سک ورتا ها، ڪنهن پياري جا، جڳ ساري جا
 پڇ ئي نه ”اياز“ اهي ڏکڙا، گذري به وئي گذري به وئي

B

شبِ تاريخ کان تاريخ تر آ زندگي منهنجي
 ڪٿي آهين اڙي او روشني، او روشني منهنجي!
 صدين کان روح آ ڀٽڪيو، پئي تنهنجي تمنا ۾
 الائي ختم ٿيندي يا نه، هيءَ آوارگي منهنجي
 ائين چو دور ۽ مجبور آهيون گرچه ڄاڻون ٿا
 ته مان هان زندگي تنهنجي ۽ تون آن زندگي منهنجي
 سوين فانوس دنيا ۾، جلایا ويا وسايا ويا
 اهاڻي روشني منهنجي، اهاڻي تيرگي منهنجي
 خدا معلوم تنهنجي آستان تي ڪير ٿو پهچي
 مگر ديرو حرم جي ڏس نه ڪئي ڪا رهبري منهنجي
 ”اياز“ اڄ آسمان ۾ کونجڙين جي قافلن کي چو
 سڪوتِ شام ۾ ڏسندي رهي بيچارگي منهنجي

B

محبت جا اوهان کان راز، جي هر دم چپاياسي
 ڪياسي شعر ۾ ظاهر، سڄي جڳ لاءِ ڳاياسي
 تڙياسي دامن صحرا تي، خوشبو ئي اجائي وئي
 خدا معلوم ڪنهن رنگين چمن ۾ چو نه ڄاياسي
 ازل کان ڪائي جوي عشق، پئي چوليون هڻي، جنهن ۾
 ڪئي سي ڪشتيءَ دل چور، لڙهندا پار آياسي
 ڪڏهن ايندءُ اڏامي، جو اڪيون آسائتيون ڏسنديون
 اوهان جي ياد سان هي سرد آڪيرا وساياسي
 خدا معلوم هن کي جستجو، ڪنهن چيز جي آهي
 نه آيو چين ڪو دل کي، سوين حيل هلاياسي
 مليو اهڙو نه ڪوئي همسفر، جيڪو ٻڌائي ها

ويون ڪيڏانهن ٿا بي خود، هتي ڇا لاءِ آيا سي
محبت هئي، تمنا هئي، جواني هئي، حياتي هئي
”اياز“ احساس ڪنهن بيحس، حسين تي ڇو وڃاياسي

β

نہ ماھتاب، نہ هو آفتاب آ، سائين!
مگر ”اياز“ ڪيو انتخاب آ، سائين!
اسان جي روح ۾ جنهن جي نفيس خوشبو آ
اهو بدن به مثال گلاب آ، سائين!
اسان سوال ڪيو هو خدا به آهي ڇا؟
اوهان جو حسن انهيءَ جو جواب آ، سائين!
اوهان جو شوق بجا نغمهءِ مسرت لئي
اسان جي دل ته شڪسته رباب آ، سائين!
اهو ”اياز“ وڏو بي حجاب آ، جنهن هئن
رخ حيات ڪيو بي نقاب آ، سائين!

β

مان نہ نڪتو هوس، ڪنهن محتاج پاڏايو هيو
ڪنهن چيو ٿي، ڪلهه سنڌءِ در تي خدا آيو هيو
بارها مون هن سفر ۾ راءِ بدلائي هئي
بارها هر رهنما کان جيءُ گهٻرايو هيو
اي خوشي، تون زندگيءَ ۾ ڪيترو اڻ-لپ هئينءِ!
مون ته سارو وقت غم سان جيءُ بهلايو هيو
زندگي آ جستجو ۽ جستجو آ زندگي
ڄڻ ته پائي مون پرينءَ کي پوءِ پڇتايو هيو
ڇانو ڪڪريءَ جي هئي، ڪن پل خوشي پنهنجي ”اياز“
هائِ ترسايو هيو جنهن، پر نہ برسايو هيو

(

اسان سمجهيو ته وندرايون پيا ٿا روح کي ڪن پل
 نه ايندو چين هئن تو بن، هئي اهڙي نه ڪنهن کي ڪل
 ڪٽي آيون وري هو ياد، ڪنهن گذري محبت جي،
 اوهان جي پار جون هيرون، اوهان جي ديس جا بادل
 اسان کي ڪا شڪايت ناهه، تنهنجي بيوفائيءَ جي
 منا سائين! منا سائين! تون سڌا روڪ، ڳوڙها جهل
 بهار جي خزان آهي، اوهان جي حسن جي دنيا
 حياتِ جاودان آهي، اسان جي عشق جو پل پل

B

نئين تمنا، نئون ترانو، نئون چمن لاءِ آشيانو
 نه هو قفس آ نه آب دانو، اڏام ساڳيو نه آ زمانو
 ازل ادب سمجهه ۾ نه ايندو، نه سمجهبو آهه ڇا زمانو
 اچو ته بدلائجي زمانو، اچو جوانو، اچو جوانو
 هتي سوين رند روز آيا، نوان نوان دور جن هلايا
 نه آهه قدرت ڪڏهن به خالي، ڪليو پيو آ شراب خانو
 صديون جهلڪ ليءَ جهڪي ڪيا تو هزار سجدا، نه سمجهندين تون
 نگار کان بي نياز آهي، ائين هلي ٿو نگار خانو
 ”اياز“ ڪنهن جي سرود سان رات، روح ۾ تازگي اچي وئي
 ٿيو فلڪ تي وري ستارن جو جهومندو قافلو روانو

B

قيد هستيءَ کي ڪيئن ڊاهيان مان
 مارئيءَ جي پڪار آهيان مان
 اچ ته ٽڪجي پيو هان، چو ڪيسين
 زندگانيءَ جو ڳاهه ڳاهيان مان

ڪنهن گل نوبهار سان گڏجي
 آشيانو الڳ ٿو ٺاهيان مان
 زندگي ٿي وئي آ منڙو گيت
 ڪنهن ڪنول سان پيو ٺاهيان مان
 عمر گذري وئي ”اياز“ الا!
 مون نه ڄاتو ته نيٺ ڇاهيان مان

۽

دنيا خيال دوست مٽائي سگهي، ته ڪيئن
 هيءُ تشنگي سراب ٻجهائي سگهي، ته ڪيئن
 ڄاچي ڏنم ته خواب هيون سڀ حقيقتون
 ڪو خواب جو خيال مٽائي سگهي، ته ڪيئن
 ساحل ۾ جيڪڏهن نه اها دلڪشي رهي
 ڪو ڪشتيءَ شڪسته هلائي سگهي، ته ڪيئن
 هي مسئلو نئون ته نه آ، منهنجي روشني!
 يعني چڪور چند ڪي پائي سگهي، ته ڪيئن
 دل ته ٻه چار صورتون، اڪري ويون ”اياز“
 طوفان وقت تن ڪي مٽائي سگهي، ته ڪيئن

۽

بي ڪيف آ فضاي گلستان، ڪڏهن ته آءُ
 اي موسم بهار گريزان، ڪڏهن ته آءُ
 تولا ڪالهه رات ڏنو جام مي پيام
 ناياب آهي راحتِ انسان، ڪڏهن ته آءُ
 چو طرف آشيان جي گهٽائڻ جو آ هجوم
 تنها ڦري ٿي رحمتِ يزدان، ڪڏهن ته آءُ
 آئينه خانو آهه جهان تنهنجو، تون ڪٿي!

تو ليءَ تڪي تي ديدہ حيران، ڪڏهن ته آءُ
 پتڪي پيو ”اياز“ سرابِ حيات ۾
 اي دوست، مثل چشمه حيوان، ڪڏهن ته آءُ
 ß

ايندي آ ياد صورتِ جانان، ڪڏهن ڪڏهن
 ٿيندي آ منهنجي دل به گلستان، ڪڏهن ڪڏهن
 هن ڪشتيءَ شڪسته کي ارمان سان ڏسي
 ايندو آ ياد منظرِ طوفان، ڪڏهن ڪڏهن
 من ئي منجهي پيو آ غم روزگار ۾
 چوڙي ته آءُ زلف پريشان ڪڏهن ڪڏهن
 (

مثل بُوِي بهار آئي آ
 جنهن بنا زندگي اجائي آ
 تنهنجي اڪڙين جو مِيءَ وَسائي آ
 مست و بيخود سڄي خدائي آ
 هر ستاري ۾ ساهه اٽڪيو آ
 ائن به کاتي شبِ جدائي آ
 رات پر آ ”اياز“ چنڊ چڪور
 سو به جي رات کا سهائي آ
 ß

بيابان تي ڇو سوين ماه و انجم
 تجيلون لٽائي ويا، ڪير سمجهي
 سوين خاڪ ۾ لاله و گل چپي ويا

صبا کي لنوائي ويا، ڪير سمجهي
 مسافر سوين ڪاروان عدم جا
 ڪٿي سڀ الائي ويا، ڪير سمجهي
 پرين جو نگاهون جهڪائي هليا ويا
 الا روح گهائي ويا، ڪير سمجهي
 حياتِ گريزان سرابِ مسلسل
 ازل کان اچائي ويا، ڪير سمجهي
 اچي نند ۾ هو نمائي نظر سان
 ستن کي ستائي ويا، ڪير سمجهي
 ملائي ويا روح ۾ شهد شيرين
 مٺيءَ سان مچائي ويا، ڪير سمجهي
 سوين لعل و گوهر، گداگر اوهان جي
 لبن مان لڪائي ويا، ڪير سمجهي
 نصيحت ڪري هاءِ نادان ناصح
 ڏکين کي ڏکائي ويا، ڪير سمجهي
 تغافل شعار اڄ نگاه ڪرم سان
 ”اياز“ آزمائي ويا، ڪير سمجهي

β

ڪجهه راهرو نڪري ويا، هر ڪاروان پٺ تي ڇڏي
 منهن تي مٽي، گل جهول ۾، پهتا پرينءَ جي پار ڏي
 تون نند ۾، تون جاڳ ۾، تنهنجي لڳن ۾ من مڱن
 هر رات توليءَ تي رڙي، هر صبح توکي ٿو سڏي
 هي يادگيريون يار جون، هن ساهه جي سينگار جون
 گويا سوين تارا ڪتيون پڪڙڻ لڳا منهنجي تڏي
 هي جام آ منهنجو خيال خام آ بدنار آ
 جڳ جڳ جيئين، جي تون پيئين، ڍڪ ڍڪ ڇڏي توکي اڏي

B

ساوڻ آيو وڻ وڻ تي آ، ساوڪ ۽ سرهائي
 من جي مڪڙي جو مرجهائي، وري نه ٿي سا سائي
 هي خاموشي، سرد هوا، ٿي تير ڪشي تنهائي
 من جا گهاو پيا اڃ اڪلي، ياد اوهان جي آئي
 ڪنهن ڪنهن ان ۾ پاتو آهي، تنهنجي من جو موتي
 سمنڊ کان گهري آهي، تنهنجي اکڙن جي گهرائي
 ڪن جون اکڙيون سڪڻيون سڪڻيون، جئن پينوءَ جو پاند
 تنهنجون اکڙيون ميءَ جا پيالا، سخا ڪرڻ سرهائي
 ڪنڀڙاٽيون ڪوهيندا، هڪٻئي کي به ڏسن ٿا، پو پي
 مچ مٿان چو آهه پتنگن، ايڏي پيڙ لڳائي!
 رات اسان جي روح ۾ ڪوئي، راڳ ازل کان آيو
 آڳ الا هو سارو تن من، ڳالهه اوهان جي ڳائي
 رات اسان جي ذات سين ها، پرجهي پاڻ چوين ها
 گيت جي هر هڪ ٻول ۾ ڪئن، هيءَ جڳ-سندرتا آئي
 هيل ”اياز“ سڄڻ کي، ساريوسي ساري ساوڻ ۾
 مينهن اسان ليءَ نينهن نه آندو، مٺڙي ناندهه نپائي

B

تنهنجي من ۾ منهنجو ديرو، منهنجي ۾ تنهنجو آڪيرو
 تون منهنجي آن توڙي اجلي، مان تنهنجو هان توڙي ميرو
 رات گذاريون روئي روئي، هتي نه آهي پنهنجو ڪوئي
 ڪڏهن پرين پرديسي منهنجا، ٿيندو آخر صبح سويرو
 راڳ ۾ ڪنهن هي آڳ پري آ، ساري جڳ جي جاڳ پري آ
 چيون لڳيون چرڪڻ جو من ۾، جلڻ لڳو جو آهي جيرو
 نند ۾ سڀ مي جا متوالا، ڇهه سڀ پياسا، چيهون پيالا

سرت سمجھه سان ميخاني ۾، آيو آهي ڪير اوڀرو
رات اسان راڀيل سنگهي سي، هن جي تن سان پيٽ ڪئي سي
رنگ روپ ۾، ون واس ۾، منڙو يار ”اياز“ مٿيو

β

تون جلوي تي جلوو آن، مان جذبي تي جذبو هان
ڀاپي نه ڪڏهن تو مان، هيءُ چشم تماشائي
جڻ منهنجي سڄي هستي، مرڪي اٿي لحظي لي
او ياد سنڌ آئي، او ياد سنڌ آئي!

مان ديس ۾ پرديسي، مان سات سان بي ساٿي
اي دوست، نه پڇ منهنجي، هن وقت اڪيلائي
هن ساز ۾ او سائين، سو گيت هيا ليڪن
ڪٿ ان جا ٻڌڻ وارا؟ ڇاتي وڃي شهنائي!
ڇا دور رکي سگهندي، ديوار سياست جي؟
مان تنهنجو تمنائي، تون منهنجو تمنائي
ڪنهن راڳ لتاڙيا ٿي، ڇپ ڪيئن رهين، شاعر!
تواڳ نه آلاپي، تو باهه نه پڙڪائي!

(

بي زباني زبان آ، پيارا
درد جو داستان آ، پيارا
تون قريب آ، چاندني رات آ
ڪهڙو پيارو جهان آ، پيارا!
تنهنجو بي ساخته تبسم آ
نانءُ جنهن جو جهان آ، پيارا
زندگي حسن جي حڪايت آ
يا سنڌ داستان آ، پيارا

تون جتان جو مه منور آن
 سا زمين آسمان آ، پيارا
 ڪوئي ڪنهن جو نه آهه دنيا ۾
 ڪهڙو تنها جهان آ، پيارا!
 تو اڳيان آ ”اياز“ ڪئن خاموش!
 هو ته جادو بيان آ، پيارا

β

جيڪڏهن تنهنجن طلبگارن مان آ
 اجنبی هوندي به ڄڻ يارن مان آ
 پاڻ کان پيارو اسان پانيونس ٿا،
 اي پرين! جي ڪو سندن پيارن مان آ
 هن زمين تي ڪوئي ڪوئي آدمي
 ڄڻ ڪتين مان آهه يا تارن مان آ
 جنهن محبت ناهه ڪئي، سو اي ”اياز“
 زندگانيءَ جي گنهگارن مان آ

β

ڪير هن حال جو سبب آهي؟
 ڪاڻي آهي، جي تنهنجو رب آهي
 نعمتون بي حساب ساندي رک
 منهنجي مانيءَ ڳڻيو طلب آهي
 نوع انسان سان ايترو اندير!
 پو به آهي خدا؟ عجب آهي
 چاندني رات کي ”اياز“ ڏسي
 ڪجهه ميان ٿو ته ڪوئي رب آهي

β

مشڪل زندگي اڃا تائين
 ناي سوداوي خامر کان بهتري
 ڪنهن به انسان جو گداز دل
 هر خدا جي --- کان بهتر
 آهه هڪڙي گهڙي محبت جي
 زندگيءَ دوار کان بهتر
 هن جهان خراب ۾ ڇا آ
 ذوق مينا و جامر کان بهتر!
 ڪوئي شاعر اڃا ته جان ”اياز“
 ناهه تنهنجي غلام کان بهتر
 ß

اسان جي دل اوهان جو حسن، جي ملندا، ته ڇا ٿيندو
 ڪٿي جنت ڪندا آباد پنهنجي ڪا، ته ڇا ٿيندو
 جهان نو! اوهان جي زلف برهر جا هي سودائي
 جڏهن دارو رسن تي جهومندا ويندا ته، ڇا ٿيندو
 خوشيءَ جا راڳ ڳائيندا به ڪيسين آشيان وارا!
 قفس آه و فغان سان گونجندا رهندا، ته ڇا ٿيندو
 اسان جو عشق هاڻي مثل موج پرسڪون آهي
 اڳ اٿلي پيو هو حسن جو دريا، ته ڇا ٿيندو
 اجايو زندگانيءَ ۾ سپون سونجهيون سي ساحل تي
 نه ملندو جيڪڏهن هو گوهر يڪتا، ته ڇا ٿيندو
 وطن تنهنجي تصور جو ”اياز“ آخر ڪٿي آهي
 ڇڻي ڏيندين اڳ ڀڄندا وطن وارا، ته ڇا ٿيندو
 ß

ٻي خبر ناهه، پر مرڻ کان پوءِ
 توسان گڏجڻ جون حسرتون رهنديون
 جامر و مينا رهي، رهي ته رهي
 منهنجي اڪڙين جون عادتون رهنديون
 زندگي تلخ آ، هجي ته هجي
 روح ۾ سو ملاحتون رهنديون
 سرحد غم قريب آ، اي دوست!
 ساڻن ڪيسين محبتون رهنديون
 تنهنجي پهلو ۾ ڪيستائين دوست
 ابن آدم جون جنتون رهنديون
 شاه کان پوءِ اي ”اياز“ ٻڌاءِ
 سنڌ ۾ ڪنهن جون آيتون رهنديون

ß

فيض آ ڪنهن جي آشنائيءَ جو
 زندگي سير آ سهائيءَ جو
 ساري انسان ذات کان بهتر
 ڪوئي محرم شبِ جدائيءَ جو
 ٿو هلي ذڪر آسمانن ۾
 آه جي عزم نارسائيءَ جو
 چئن اڪڙين ۾ برق چمڪي ڪا
 ويو ڪلي راز آشنائيءَ جو

ß

ڇا چوان آ ڪير مهمان، اي اديون
 آ آڱڻ ۾ چند مون سان، اي اديون
 رات ۾ منهنجي ڪتولي تي، مٿان
 چند گهوريو ٿي عجب مان، اي اديون
 نينهن آيو مينهن وانگر، هاءِ هاءِ
 پيو ٿڙي دل جو گلستان، اي اديون
 هاءِ مان هن کي ڏيان ڪهڙي ميار
 ڪنهن نپايو ٺاهه ڪنهن سان، اي اديون
 زندگي ڪاريون گهٽائون ٿي وئي
 حال هن جو هو پريشان، اي اديون
 حاصل صد زندگي آهي اگرچه
 بي وفا آ عمر انسان، اي اديون
 هي سڪوتِ شام ۽ هي ڪونجڙيون
 هي اڪيلو روح انسان، اي اديون
 سنڌ جو هي شاعر يڪتا ”اياز“
 آهه ڪنهن جي ليءَ غزل خوان، اي اديون

B

ها آءُ گنهگار، گنهگار، گنهگار
 مون پيارو ڪيو، پيار ڪيو، پيار ڪيو، پيار
 تون نور بهه آن دور بهه آن، چند بهه ناهين
 سرهاڻ بهه آن ساڻ بهه آن، گل بهه نهه آن يار
 تون زلف لبِ بام وچائين نهه وچائين
 آهي بهه غنيمت ته هجي سايهه ديوار
 هي غنچهه و گل، هي مه و انجم، هي مي و جام
 بس آهه گهڙيون چار، ميان آءُ، اڪيون نار
 پر آهه ميءَ حسن سان ميخانهه هستي

تون پيءُ سدا جيءُ، ڪڏهن ٿيءُ نه هشار
 ٿي ساهه ٿيو پاهه، اسان پور ڪئي سي
 اي حسن ازل تنهنجا ته پريور ها پندار!
 معلوم نه آ منزل ادراڪ مسافر
 جي پيار ڪري ڇانو، ذرا ويهه، گهڙي گهار
 ساحل به نه گهرجي، ته سفينو به نه گهرجي
 تون آءُ اچي تار، اچي تار، اچي تار
 هن کي ته ڇڏي ڏينس، پيئڻ لاءِ جيئڻ لاءِ
 هي شاعر آفاق ”اياز“ آهه، اڙي يار

B

اي اسيران شب ٻڌو مون کي
 ڪنهن جي زلفن جو داستان هان مان
 غم نه ڪر هن جهان تيره ۾
 چاندني! تنهنجو پاسبان هان مان
 دامن تر تي وڃ نه اي واعظ
 چشمِ فطرت جو رازدان هان مان
 گرچه ڪڪ پن هان، باغ هستيءَ جو
 پو به تنهنجو ئي آڻيان هان مان
 ڪنهن نئين آفتاب جو پيارا
 هڪ شفق-رنگ داستان هان مان
 ڪيئي ميخانا پي ويو آهيان
 تنهنجي اڪڙين جو امتحان هان مان
 ائن سندن آرزو پئي مهڪي
 ڄڻ ته مڪڙين جي درميان هان مان

(

دلِ افسرده جون تمنائون
 هو سراپا بهار ڇا ڄاڻي!
 جو گهٽائين جي روح تي گذريو
 پند پرهيزگار ڇا ڄاڻي
 تنهنجي قدمن جي بي نيازيءَ کي
 سجده رهگذار ڇا ڄاڻي
 آرزوي ثباتِ ساحل کي
 موجهءَ بي ڪنار ڇا ڄاڻي
 موج مِيءَ تي روان آ ڪشتيءَ عمر
 حسنِ معصومِ يار ڇا ڄاڻي
 منزلِ زيبست اشڪِ خونين آ
 ڪاروانِ بهار ڇا ڄاڻي
 خلشِ حسرتِ گناه سندن
 تنهنجو پروردگار ڇا ڄاڻي
 (

ڪجهه بهارن ۾ گل چناهامون
 خلش نوڪِ خار باقي آ
 ڪاروانن کي ڪير ٿو ڳولي!
 ڏس ته ڪنهن جو غبار باقي آ!
 تون ملي وئين اگرچھ چھري تي
 گرد ليل و نهار باقي آ
 توسان گڏجي ڪليس ۾ اڪڙين ۾
 اشڪ بي اختيار باقي آ

مدتون ٿي ويون اڃا تائين
 بوي پهلوي يار باقي آ
 اڄ هو راتيون ڪٿي ”اياز“ مگر
 ياد گيسوي يار باقي آ
 ß

رنگ و بو جا غبار هوندا ها
 همسفر جن بهار هوندا ها
 هاءِ سا رات جو سندءِ گيسو
 ساهه ۾ مشڪبار هوندا ها
 هاءِ سو صبح جو سندءِ عارض
 قاصدان بهار هوندا ها
 هاءِ ڪئن گردن محبت ۾
 آرزوئن جا هار هوندا ها
 اڄ انهن جي چپن تي آهي رڪ
 جي ضمير شرار هوندا ها
 تن تي افسردتي وسي ٿي ”اياز“
 جي خدائي بهار هوندا ها
 ß

آرزوءَ مان نجات ڪا معلوم؟
 زندگي تنهنجي ذات نامعلوم
 گل ٽڙن ٿا چڻي ويڻ جي لاءِ
 مدعاي صبا خدا معلوم
 موجهه خواب تي روان آهيون
 انتها آ نه ابتدا معلوم
 هيءَ لڳاتار جستجو ڇا لاءِ!

نيٺ ڇا آ نجات، نامعلوم
 ڄڻ ابد تائين آ جلڻ ۽ جاڳ
 خوابِ هستيءَ جي انتها معلوم
 آئي ٿي ڪفر جي پني خوشبو
 شعر ٿيا ٿي ”اياز“ جا معلوم
 ß

موج ميءَ تي روان دوان ڪوئي
 آهه سهڻو سڄڻ اڃان ڪوئي
 صحن منهنجي ۾ آهه چاندوڪي
 آيو آهي پريان پريان ڪوئي
 ميڪده ۾ اچي مجسم ٿيو
 تنهنجي اڪڙيرن جو داستان ڪوئي
 بوي ميءَ سان غبار راهه پري
 جهومندو آيو ڪاروان ڪوئي
 هن زمين کان وڌيڪ سهڻو آ
 زاهدا! ڏس ته آسمان ڪوئي

β

زندگيءَ جي غمن تي چانو اڱر
 نه ڪري تنهنجو غم، وڃان ڪيڏانهن
 تنهنجي اڪڙين جي زير سايه هان
 محو خوابِ عدم، وڃان ڪيڏانهن
 منهنجا معبود! تون ڪٿي آهين؟
 ڇڏي دير و حرم، وڃان ڪيڏانهن
 مختصر آه ۾ اڱر نه ٿئي
 داستان الم، وڃان ڪيڏانهن
 نه ڪيو قدر سنڌ هاءِ ”اياز“
 خونچڪان آ قلم، وڃان ڪيڏانهن

β

تنهنجي اڪڙين مان پيتي آ جنهن مي
 سو سدائين خمار ۾ آهي
 تنهنجي مڪڙيءَ مان جنهن ڇڳيون مڪڙيون
 سو هميشه بهار ۾ آهي
 هاءِ تنهائي! تنهنجو وهم حسين
 ڄڻ ته ڪوئي ڪنار ۾ آهي
 سو مزو گلشن جهان ۾ ڪٿي
 جو دل داغدار ۾ آهي
 ڪيتري سادگي ۽ محبوبي
 هن تغافل شعار ۾ آهي

B

نھ ڇڏيندو ائين غم دوران
 هو صراحي پري، ڪٿي آهي
 اڄ ته ڪائي خلش نه آ دل ۾
 ناوڪ دلبري ڪٿي آهي
 ياد جنهن جي اچي پئي پل پل
 سا خوشيءَ جي گهڙي ڪٿي آهي
 آخر انسان جي منزل مقصود
 اي خدا! اي خودي! ڪٿي آهي
 ساحل آرزو ملي نه ملي
 هوءَ حسين موج پي ڪٿي آهي

B

رات جي وقت تنهنجي عرياني
 ڀرتو ماهتاب آ گويا
 ائين ڀري ٿو بهار ۾ هر گل

ڏس ته تنهنجو شباب آ گويا
 حسن تنهنجو اسان جي حيرت جو
 هڪ مجسم جواب آ گويا
 تنهنجي اڪڙين مان تشنگي نه ٻجهي!
 ساري دنيا سراب آ گويا!
 شام جو لهندي سج جي پردي ۾
 ڪوئي غرق شراب آ گويا
 (

ڪنهن ڪنول کي چميو هيو مون رات
 هڪ منو گيت ٿي لڳي پريات
 مشڪ بو ٿي ويو هو، منهنجو صحن
 تنهنجي زلفن ۾ لپتي پئي هئي رات
 مان ستارن جي سونهن کان وڇڙي
 ماڪ وانگر ڪئي بسر اوقات
 هيءُ سرءُ جي اداس چاندوڪي
 رات خاموش، جيءُ ۾ جذبات
 ڪوئي غم مان فرار ٺاهه ”اياز“
 ڄڻ محبت به ٿي وئي آ مات
 (

چنڊ! تنهنجي نند توکان ڪنهن ڪسي
 چنڊ! توکي گهاو ڪنهن جا گهائي ويا
 رات اُڌري روح منهنجي مان چڪور
 ڳائي ڳائي چنڊ کي ريجهائي ويا
 او کلڻ وارا! ٻه ٽي مڪڙيون ته ڏينم
 پاند سڀئي تو وٽان مهڪائي ويا

هڪ گهڙيءَ ۾، اي پرين! تنهنجا ڪنول
 آڱ ڪائي ڄڻ لڱن ۾ لائي ويا
 راز جيڪو ڪنهن پيمبر حل نه ڪيو
 اي پرهم! تنهنجا پڪي سمجھائي ويا
 ß

زندگيءَ جي رڃ ۾ زخمي هرڻ
 ٿا پڪارن، ڪو وڃي پاڻي ڀرڻ
 ٿو وڃان ترهو تصور جو ڪٿي
 اي ازل! مان تار تنهنجي ۾ ترڻ
 چند هڪڙي ڳالهه ڪئي مون کي ڳجهي
 مان تڏهن توتي ڪلان ٿو، اي مرڻ!
 تند منهنجي چند سان لائون لهي
 جهومندي نچندي لڳي واپس ورڻ
 راڳ ڪائي آڳ ٻاري آ ”اياز“
 ڳائڻو جنهن ۾ لڳو ٻهه ٻهه ٻرڻ
 ß

اي صراحي پڪار، ڪو آهي؟
 ميڪده هئن خموش چو آهي!
 هن جهان وسيع و تنها ۾
 ڪجهه محبت جو آسرو آهي
 ميڪدي جي اداس سانجهيءَ ۾
 ڪير چوندو پيئڻ برو آهي!
 هر تغزل پري تمنا جو
 لب محبوب قافيو آهي
 بهتر آهي وسام شمع سحر

ختم ٿي رات، سوجهرو آهي
 ڪاروان حيات کي ترسائي
 هر مسافر ٿڪو ٿيو آهي
 ان ۾ تنهنجي چين جو آ ميناج
 شعر شايد ”اياز“ جو آهي

ß

ڪنڇ ويران وسعت ايام ۾
 سايه مهتاب پنهنجي جام ۾
 مون شفق مان ٿي ڇڳا سورج مڪي
 هو جڏهن آيو نقاب شام ۾
 ڪنهن نه ڄاتو، خوگر پرواز جي
 عمر گذري آرزوي دام ۾
 هاءِ سو پل! ٿي ڏسي خود کي جڏهن
 زندگي آئينه انجام ۾
 هي شفق ۾ آشيان، هي سرد واءِ
 اڄ ته اڏري آ سرءُ جي شام ۾
 ڪجهه ته هو، جو دار تي ڊوڙي ويس
 زندي گذري پئي آرام ۾
 شب پرستو! نند مان جاڳو، اٿو
 آفتاب آيو اسان جي جام ۾
 شاعر سرمست آهيان، گرچه مان
 سرمه و منصور عرف عام ۾
 سو نه ’روميءَ‘ ۾ نه ’رازي‘ ۾ ”اياز“
 مون ڏٺو جو ’حافظ‘ و ’خيام‘ ۾

ß

اڪڙيون جو پل لاءِ پوريون سي، ڪيئي پيارا ويجهو ها
 وچڙي ويا جي ورهين کان، سي جيءَ جيارا ويجهو ها
 پو به اسان جي روح نه پاتو، پٽڪي پٽڪي چين
 تنهنجون اڪڙيون مڌ جون پياليون، ڪيئي سهارا ويجهو ها
 ڪيئن چوان ڇا لاءِ چڪن ٿيون، لهريون ۽ لس لیت
 پوءِ به اونهي سان اٽڪياسي، گرچه ڪنارا ويجهو ها
 ڪيئن چوان او ڪيئن چوان، ڇا لاءِ تلياسي تانڊن تي
 جيءَ اسان جي ۾ هئي جهرمر، چند ستارا ويجهو ها
 دور ويا مجبور هيا، ويا سپرين پنهنجو سات ڇڏي
 پو به ”اياز“ اسان جي دل کي، هو دل وارا ويجهو ها
 ß

زندگي گذري تلاش يار ۾
 ڪوچه گرديءَ ۾، صدا ۾، سار ۾
 روز و شب ڄڻ ٿي رهي ساغر بدست
 ڪائي صورت ديدہ خونبار ۾
 ڏس ته، پوکيندو رهيو آهيان گلاب
 زندگي تنهنجي مسرت زار ۾
 چند چايو آهه، وينو آ ”اياز“
 ميڪدي جي سايه ديوار ۾
 ß

پورو ٿيو